






Йесо Киристей Евангели

Иоанни финст



Йесо Киристей Евангели
Иоанни финст



Библи тæлмацигæнæг институт
Мæску
2002



Йесо Киристей Евангели, Иоанни финст, дигорон æвзагбæл

Евангелие от Иоанна на осетинском (дигорском) языке

Gospel of John in Ossetic (Digor)

Illustrations from © UBS Fauna and Flora Manual used by permission
Illustrations by Horace Knowles

© The British & Foreign Bible Society 1954, 1967, 1972

Additions and amendments by Louise Bass

© The British & Foreign Bible Society 1994

ISBN 5-93943-035-X
ISBN 91-89122-79-8

© Institute for Bible Translation,
2002

Дигорон æвзагмæ æййивдæй фиццаг хатт мухури цæуы Библий киунугутæй еу – Йесо Киристей Евангели, Иоанни финст.

Библи æй, æгас дуйней адæм ахиддæр ке аргъауицæ, еци киунугæ. Е æй æнæгъанæ библиотекæ – æ хурфи ци дæсгай киунугутæ ес, уони еу мин анземæй фулдæрей дæргъци æртæ æвзагæбæл финстонцæ берæ адæймæгтæ. Библиæн æ тæккæ зундгонддæр киунугутæ æнцæ цуппар Евангелий. Грекъаг дзурд «Евангели»-æн æ медес æй «фарни хабар». Уотæ исхундæй, зæнхæмæ Ка æриудæй, Еци Ервæзунгæнæг Йесо Киристей туххæй хабар. Фæстæдæр еци ном лæгвæрд æриудæй, Йесо Киристей цард, Æ ахурадæ, Æ дессæгтæ, Æ рамæлæт æма Æ райгаси туххæй ка дзоруй, еци киунугутæн. Евангелитæй еуей ниф-финста Киристей уарзон ахургæнуйнаг Иоанн. Финсгæ ба 'й никкод-та нæуæг доги фиццаг æноси кæрони, грекъаг æвзагбæл. Фæстæдæр еци Евангели æййивд æриудæй дуйней сæдæгай æвзæгтæмæ.

Нур уомæн бакæсæн ес дигорон æвзагбæл дæр. Ка 'й ратæлмац кодта, этæ еуæрдигæй архайдтонцæ грекъаг тексти медес æнæ ихæлдæй, æхуæдæг куд æй, уотемæй равдесунбæл, иннердигæй ба тухстæнцæ уобæл, цæмæй текст æййивд цæуа дигорон æвзаги фæткæ æма æгъдæуттæмæ гæсгæ.

Евангелий автограф (автори къохфинст) æхуæдæг мах уæнгæ не 'рхъæрттæй, фал ин ес, раги дзамани къохæй ке рафинсионцæ, берæ уæхæн къопитæ. Дигорон æвзагмæ Евангели æййивд æриудæй, нур ахургæндти къохти ка ес, еци тæккæ рагондæр къохфинститæмæ гæсгæ. Тæлмацæн æ бундори лæууй Евангелий грекъаг текст киунугæй The Greek New Testament. 4 Rev. Ed. ed. by B.Aland, K.Aland, J.Karavidopoulos, C.M.Martini, B.M.Metzger. Stuttgart, 1994.

Киунуги хурфи ес хузтæ, уæдта феппайуйнæгтæ. Сæ нисан æй киунугæкæсæгæн еуæй-еу дзурдтæ æма дзурдæздæхтити медес ирд-дæрæй равдесун. Киунугæн æ фæстаг фæрстæбæл ес, Йесо Киристе Æ зæнхон цард кæми рарвиста, еци Израили (Палестини) къартæ, уæдта Израилæн æ сæйраг сахар Иерусалими къартæ – Евангели ци цаутæбæл дзоруй, уонæн сæ фулдæр аци сахари æриудæнцæ.

Библи тæлмацигæнæг институт арфæ кæнуй, Иоанни финст Евангели дигорон æвзагмæ раййевунбæл ка бакуста, уæдта 'й мухур-мæ ка бацæттæ кодта, уонæн сæ еугуремæн дæр. Махæн æхцæуæн æй, дигорæнттæн дæр сæ маддæлон æвзагбæл Хуцауи Дзурд баар-гъаунмæ фадуат ке фæцæй, е.

Библи тæлмацигæнæг институт



Йесо Киристей Евангели

Иоанни финст

Царди Дзурд

1 ¹Райдайæни адтæй Дзурд, æма Дзурд адтæй Хуцаумæ, æма Дзурд адтæй Хуцау. ²Дзурд райдайæни адтæй Хуцаумæ. ³Алцидæр Дзурди фæрци исæнтæстæй – цидæриддæр исæнтæстæй, уонæй æнæ Уомæй неци исæнтæстæй. ⁴Дзурди адтæй цард, æма еци цард адтæй адæмæн рохс. ⁵Рохс талинги рохс кæнуй, æма ибæл талингæ нæ фæууæлахез æй.

⁶Адтæй Хуцауæй æрвист лæг, æ ном Иоанн. ⁷Е æрцудæй æвдесæнæн – Рохси туххæй зæгъунмæ, цæмæй адæм уой фæрци æгасæй дæр баууæндонцæ. ⁸Е æхуæдæг Рохс нæ адтæй, фал æрвист адтæй Рохси туххæй æвдесæнæн. ⁹Еци Рохс адтæй æцæг Рохс – Е рохс кæнуй дуйнемæ æрцæуæг алли адæймаги дæр.

¹⁰Еци Рохс адтæй, Уомæн Æхе фæрци ка исæнтæстæй, еци дуйней, фал Æй дуйне нæ базудта. ¹¹Æхеуонтæмæ æрцудæй, æма Æй Æхеуонтæ нæ райстонцæ. ¹²Фал Ибæл ка баууæндтæй æма Æй ка райста, уонæн ба Хуцауи сувæллæнттæ исуни барæ равардта. ¹³Етæ нæдæр тог æма стæгæй, нæдæр нæлгоймаги фæндонæй, фалæ Хуцауæй райгурдæнцæ.


¹⁴Дзурд иссæй Адæймаг æма æрцардæй не 'хсæн, æма Ин мах фæууидтан Æ кадæ – Фиди еунæг Фурти кадæ. Фурти фæрци нин раргом æнцæ Хуцауи еугур хуарзæнхæ æма æцæгдзийнадæ. ¹⁵Иоанн Фурти туххæй æвдесæн лæууы æма гъæрæй дзоруй: «Айæ æй Е, уотæ Ке туххæй загътон: „Мæ фæсте Цæуæг фæцæй мæ разæй, уомæн æма æз нæма адтæн, Е ба адтæй“». ¹⁶Æма Уой æнхæстдзийнадæй мах не 'гас дæр райстан æнæкæрон хуарзæнхæ. ¹⁷Уомæн æма адæмæн Хуцауи Закъон равардта Моисей, Хуцауи хуарзæнхæ æма æцæгдзийнадæ ба раргом кодта Йесо Киристе^a. ¹⁸Хуцауи некæд неке фæууидта, фал Æй адæмæн раргом кодта Æ еунæг Фурт – Е Фиди хæццæ æй еу æма æй æцæг Хуцау.

^a **1:17** *Закъон* – Рагон Израили закъонти æмбурдгонд.

Моисей – Израили кадгиндæр пахампар (пахампар, уруссагау «про-рок» – Хуцау адæмæн Æ дзурд ке фæрци игъосун кæнуй, еци адæймаг). *Киристе*, грекыгау «Христос», дзиуиттагау «Мессиа» – амонуй «исæрст» (Рагон Израили зайæгойи сойнай байсæрдионцæ саугинтæ, пахампартæ æма паддзæхти, гъома, Хуцау Æхецæн лæггадæ кæнунмæ ке равзаридае, уони). Хуцау незаманти дзиуиттаг адæмæн зæрдæ байвардта Мессиай сæмæ рарветунæй, цæмæй син Е æрхæсса ервæзундзийнадæ æма зæнхæбæл еугур адæмтæн дæр æносмæ паддзахеуæг кæна.


Иоанн зæгъуй Киристей туххæй

¹⁹ Иудейтæ^а Иерусалимæй Иоаннмæ саугинтæ æма левитти ку рарвистонцæ, ду ка дæ, зæгъгæ, æй бафарсунмæ, уæд Иоанн æвдесæн лæудтæй, ²⁰ нæ басосæг кодта æма æргомæй загъта: «Æз Киристе нæ дæн». ²¹ Уæдта 'й бафарстонцæ: «Мадта ка дæ? Елиа^б?» Е загъта: «Нæ дæн». «Дуйнемæ æрцæуйнаг ка адтæй, еци Пахампар дæ?» Дзуапп рарвардта: «Нæ дæн». ²² Загътонцæ ин: «Мадта ка дæ? Ци дзуапп раттæн нæ рарветгутæн? Ци зæгъдзæнæ дæхе туххæй?» ²³ Е син загъта пахампар Исайи дзурдтæй: «Æз дæн æдзæрæг бæсти федог: æмраст искæнетæ Хецауи над».



Иудейаг саугин (рахес фарсæй) æма левит — Иерусалими Ковæндони кæстæр лæггадæгæнæг

²⁴ Уæд фарисейтæ^в ке рарвистонцæ, ²⁵ етæ 'й бафарстонцæ: «Мадта кæд ду нæдæр Киристе нæ дæ, нæдæр Елиа, нæдæр Пахампар, уæд цæмæн аргъауис донæй^г?» ²⁶ Иоанн син дзуапп рарвардта: «Æз донæй аргъаун, фалæ уе 'хсæн лæууй, сумах Ке нæ зонетæ, Е — ²⁷ мæ фæсте Цæуæг. Æз Уомæн Æ гонцарухъи бæттæн райхалуни аккаг дæр нæ дæн». ²⁸ Аци дзубанди рауадæй Вифавари, Иордани цæугæдони иннæ билæбæл — Иоанн донæй кæми аргъудта, уоми.



Гонцарухътæ

^а **1:19** Иоанни Евангелий дзурд *иудей* ахид амонуй «иудейаг хецау».

^б **1:21** *Елиа* — Израили кадгиндæр пахампар. Уодагасæй æй исиста Хуцау уæларвмæ, æма ин дзиуиттæгтæ æнгъæлмæ кастæнцæ е 'рæздæхтмæ.

^в **1:24** *Фарисейтæ* — дзиуиттаг дини къуар. Сæхе гъардтонцæ Моисейи Закъони алли ханхæ, уæдта, финст ка не 'рцудæй, еци иудейаг æгъдæуттæ дæр æнхæст кæнунбæл.

^г **1:25** *Донæй аргъаун* (уруссагау «крестить») — æ тæрегъæдтæбæл ка æрфæсмон кодта, еци адæймаги донæй æрæхснун.

Хуцауи Уæриккæ

²⁹ Дуккаг бон Иоанн уинуй Йесой æхемæ æрбацаейцаугæ æма дзоруй: «Мæнæ Хуцауи Уæриккæ, дуйней тæрегъæд Ка фæххæс-суй, Е. ³⁰ Айæ æй, æз уотæ Ке туххæй загътон: „Мæ фæсте Ци Лæг цауй, Е мæ разæй фæцаей, уомæн æма æз нæма адтæн, Е ба адтæй“. ³¹ Æз Æй нæ зудтон, фал донæй аргъаунмæ уомæн æрцудтæн, цæмæй Е Израилæн раргом уа». ³² Æвдесæн лæугæй Иоанн дзурдта: «Æз фæуидтон Хуцауи Уоди уæларвæй бæлæуау æрцаей-цаугæ æма Уомæ байзайгæ. ³³ Æз Æй нæ зудтон, фал мæ донæй аргъаунмæ Ка рарвиста, Е мин загъта: „Уоди æрцаейцаугæ æма байзайгæ Кæмæ фæууинай, Е æй Сугъдæг Уодæй^а аргъауæг“. ³⁴ Æма æз фæуидтон æма æвдесæн лæуун: Е æй Хуцауи Фурт».

Фиццаг ахургæнуйнæгтæ

³⁵ Дуккаг бон дæр Иоанн лæудтæй æ ахургæнуйнæгтæй дууей хæщæ. ³⁶ Æма Йесой цаугæ ку фæуидта, уæд загъта: «Мæнæ Хуцауи Уæриккæ». ³⁷ Еци дзурдтæ ахургæнуйнæгтæ ку фегъустонцæ, уæд сæ дууæ дæр рандæ 'нцæ Йесой фæдбæл. ³⁸ Йесо фæстæмæ ку ракастæй æма сæ Æ фæдбæл цаугæ ку фæуидта, уæд сæ фæрсуй: «Ци уæ гъæуй?» Етæ Ин загътонцæ: «Равви, кæми цæрис?» («Равви» тæлмацигондæй æй «ахургæнæг».) ³⁹ Е син загъта: «Рацотæ æма фæуиндзинайтæ». Адтæй цуппар сахаттемæ хæстæг. Етæ рандæ 'нцæ æма фæуидтонцæ, Йесо кæми цардæй, уой. Еци бон фæцæнцæ Æ хæццæ.

⁴⁰ Иоаннæй ка фегъуста æма Йесой фæдбæл ка рацудæй, еци дуумæй еу адтæй Андрей, Симон Петри æнсувæр. ⁴¹ Андрей фиццагидæр байагурдта е 'нсувæр Симони æма имæ дзоруй: «Мах иссирдтан Мессий» (гъома, Киристей). ⁴² Æма 'й æрхудта Йесомæ. Йесо имæ бакастæй æма ин загъта: «Ду дæ Иони фурт Симон, дæ ном хундзæнæй Кифæ» (гъома, Петр)^б.

Филипп æма Нафанаил

⁴³ Дуккаг бон Йесой бафæндадтæй Галилеийи бæстæмæ цæун. Иссирдта Филиппи æма ин зæгъуй: «Мæ фæдбæл рацо». ⁴⁴ Филипп адтæй, Андрей æма Петр кæцæй адтæнцæ, еци сахарæй, Вифсаидæй. ⁴⁵ Филипп байагурдта Нафанаили æма ин загъта: «Мах

^а 1:33 *Сугъдæг Уод* – гъома, Хуцауи Уод.

^б 1:42 *Кифæ* (дзиуиттагау), *Петр* (грекъагау) – «дор».

иссирдтан, Моисей Закъони Ке туххæй финста æма пахампартæ Ке туххæй финстонцæ, Еци Назаретаг Йесой, Иосифи фурти». ⁴⁶Нафанаил ба ин загъта: «Назаретæй дæр еске ести хуарз фегъос-дзæнæй?» Филипп ин зæгъуй: «Цо æма фæууинæ».



Легъви (инжир)

⁴⁷Йесо фæууидта Нафанаили Æхемæ æрбацæйцæугæ æма загъта: «Мæнæ æцæг æнæсайд израилаг». ⁴⁸Нафанаил Ин загъта: «Кæцæй мæ зонис?» Йесо ин дзуапп равардта: «Филипп дæмæ нæма фæдздурдта, Æз ба дæ фæууидтон легъви бæласи бунн». ⁴⁹Нафанаил Имæ дзоруй: «Равви! Ду Хуцауи Фурт дæ, Ду Израили Паддзах дæ». ⁵⁰Йесо ба ин дзуапп равардта: «Ду æууæндис, уомæн æма дин загътон: „Æз дæ фæууидтон легъви бæласи бунн“. Фæууиндзæнæ ма уомæй фулдæр». ⁵¹Æма ин загъта: «Æцæг, æцæг зæгъун сумахæн: уиндзинайтæ уæларв игонæй æма Хуцауи Изæдти исцæйцæугæ æма Адæймаги Фуртмæ^a æрцæйцæугæ».

Фиццаг дессаг

2 ¹Æртиккаг бон галилейаг сахар Кани адтæй киндзæхсæвæ, æма Йесой Мадæ дæр уоми адтæй. ²Киндзæхсæвæмæ хунд адтæнцæ Йесо æма Æ ахургæнуйнæгтæ дæр. ³Æма сæнæ ку фæцæй, уæд Йесойæн Æ Мадæ зæгъуй: «Сæнæ сæмæ нæбал ес». ⁴Йесо Ин дзуапп равардта: «Уой Мæнæй ци агорис, Мæ Мадæ? Мæ рæстæг нæма æрцудæй». ⁵Æ Мадæ дзоруй зелæнгæнгутæмæ: «Ци уин зæгъта, уой бакæнетæ».

⁶Еци рауæн адтæй дорæй конд æхсæз гъосини, дон си цудæй фæйнæ дууæ-æртæ барæни^б. Еци дон гъудæй иудейти æгъдаумæ гæсгæ хе кæдзос кæнуни туххæй. ⁷Йесо дзоруй зелæнгæнгутæмæ: «Гъосинтæ донæй байдзаг кæнетæ». Æма сæ бамбилтæ кодтонцæ. ⁸Уæдта син Йесо зæгъуй: «Нур-а си исесетæ æма 'й хæссетæ кувди хестæрмæ». Фæйхастонцæ. ⁹Кувди хестæр райахуста, сæнæ ци дон

^a **1:51** Дзиуиттагау загъд *адæймаги фурт* амонуй «адæймаг»; пахампар Даниил уотæ исхудта æрцæуйнаг Мессиай (кæсæ 1:17 стихи феппайуйнагмæ). Уотæ Йесо Киристе Æхе хонуй Æхуæдæг дæр.


^б **2:6** 2–3 *барæни* æй 80–120 литри.

фестадаей, уомæй. Нур сæнæ кæцаей æй, уой ба нæ зудта – уой зудтонца, æрмæстдæр дон ка исиста, еци зелæнгæнгутæ. Уæд хестæр фæдздзурдта сиахсмæ ¹⁰ æма ин загъта: «Алке раздæр æрæвæруй хуарз сæнæ, сæ фагæ ку баниуазунца, уæдта – лæгъздæр. Ду ба хуарз сæнæ нурмæ ниууагътай».

¹¹ Уотæ Йесо галилейаг Кани исаразта Æ дессæгти фиццаг, раргом кодта Æ кадæ æма Ибæл Æ ахургæнуйнæгтæ баууæндтæнцæ. ¹² Уой фæсте Йесо æрцудæй Капернауми сахармæ Æ Мадæ, Е 'нсувæртæ æма Æ ахургæнуйнæгти хæцца, æма си фæцаей цалдæр бони.

Йесо кæдзос кæнуй Ковæндонæ

¹³ Æрхæстæг æй иудейаг Коууадзæн^а. Йесо исцудæй Иерусалимæ, ¹⁴ æма Ковæндони фæууидта: уэйæ си кодтонца галтæ, фустæ æма бæлæутæ, уæдта си бадтæй æхца æййевгутæ. ¹⁵ Йесо бæттæнтæй æхсæ исбидта, ратардта Ковæндонæй æгасей дæр: фустæ æма галтæ дæр; æхца æййевгутæн ниппурх кодта се 'хца, сæ фингитæ син иннердæмæ исхатта, ¹⁶ бæлæутæ уэйæгæнгутæн ба загъта: «Рандæ сæ кæнетæ ардигæй æма Мæ Фиди Хæдзарæй уэйæгæнæн



Иерусалими Ковæндонæ Йесо Киристей дзамани

^а **2:13** *Иудейаг Коууадзæн* (Пасха) – уалдзигон бæрæгбон, Хуцау дзиуитгæгти, Моисей сæ сæргъи, уотемæй египетаг цагъайрадаей ке раервæзун кодта, уой имисунæн.

хæдзарæ ма аразетæ». ¹⁷Уæд Æ ахургæнуйнæгтæн сæ зæрдæбæл æрлæудтæй, Сугьдæг Финст ци зæгъуй, е: «Дæ Хæдзарæбæл мæтæ Мæ уодхарæй маруй».

¹⁸Йесой иудейтæ бафарстонцæ: «Циуавæр дессагæй нæ баууæндун кæндзæнæ, уæхæн бартæ Дæмæ ке ес, уобæл?» ¹⁹Йесо син дзуапп равардта: «Фехалетæ аци Ковæндонæ, æма 'й Æз æртæ бонемæ исараздзæнæн». ²⁰Иудейтæ Ин загътонцæ: «Аци Ковæндонæ æхсæз æма дуинсæй анзи аразтонцæ, Ду ба 'й æртæ бонемæ исараздзæнæ?» ²¹Йесо ци Ковæндони туххæй дзурдта, е ба адтæй Æ бауæр. ²²Мæрдтæй ку райгас æй, уæд Æ ахургæнуйнæгтæн еци дзурд сæ зæрдæбæл æрлæудтæй, æма баууæндтæнцæ Сугьдæг Финстбæл дæр æма еци дзурдбæл дæр.

Йесо унуй адæймаги зæрдæ

²³Йесо Коууадзæни бæрæгбони Иерусалими ку адтæй, уæд Ибæл беретæ баууæндтæнцæ, уомæн æма уидтонцæ, ци дессæгтæ аразта, уони. ²⁴Фалæ Йесо Æхе уони евгед нæ кодта, уомæн æма зудта æгасей дæр. ²⁵Уой гъæуагæ нæ адтæй, цæмæй Ин еске адæми туххæй балæдæрун кæна – Æхуæдæг зудта, адæймаги зæрди ци ес, уой.

Йесо æма Никодим

З¹Фарисейти æхсæн адтæй еу иудейаг хецау, æ ном Никодим. ²Æхсæвигон æрбацудæй Йесомæ æма Ин загъта: «Равви, мах зонæн, Ду Хуцауæй æрцауæг Ахургæнæг дæ – Ду ци дессæгтæ аразис, уони исфæлдесун неке бон бауодзæнæй, Хуцау æ хæщæ ку нæ уа, уæд». ³Йесо ин загъта: «Æцæг, æцæг зæгъун дæуæн: нæуæгæй ка нæ райгура, уой бон Хуцауи Паддзахадæ фæууинун нæй». ⁴Никодим зæгъуй Уомæн: «Куд гъæуама райгура адæймаг, зæронд уогæй? Гæр, дуккаг хатт æ мади губунмæ бацæун æма райгурун æ бон куд бауодзæнæй?»

⁵Йесо ин дзуапп равардта: «Æцæг, æцæг зæгъун дæуæн: дон æма Хуцауи Уодæй ка нæ райгура, уомæн Хуцауи Паддзахадæмæ бацæун æ бон нæй. ⁶Адæймагæй игурд æй адæймаг, Уодæй игурд ба æй уод. ⁷Ма дес кæнæ Мæ загъдбæл: „Нæуæгæй райгурун гъæуй сумах“. ⁸Хуцауи Уод думги хузæн æй: думгæ думуй,



*Фарисей
Хуцаумæ ковгæй*

кæми æй фæндуй, уоми, æ унæр ин игъосис, фалæ нæ зонис, кæцæй æрбацауей æма кумæ цауей. Уотæ фæууй, Уодæй кадæр райгуруй, уой гъуддаг дæр».

⁹Никодим Ин загъта: «Уомæн уæн куд ес?» ¹⁰Йесо ин дзуапп равардта: «Ду Израили ахургæнæг ку дæ, уæд уой нæ зонис? ¹¹Æцæг, æцæг зæгъун дæуæн: Мах ци зонæн, уобæл дзорæн, æма æвдесæн лæууæн, ци фæууидтан, уобæл; сумах ба Нин Нæ дзурдтæбæл не 'ууæндетæ. ¹²Æз уин загътон зæнхон гъуддæгти туххæй, æма не 'ууæндетæ; уæларвон гъуддæгти туххæй уин ку дзорон, уæдта куд баууæнддзинайтæ? ¹³Уæларвмæ некема испудæй, уордигæй Ка æрцудæй, Еци Адæймаги Фуртæй уæлдай. ¹⁴Æма Моисей æдзæрæг бæсти æрхин хелагæ уæлæмæ куд исиста, уотæ гъæуама уæлæмæ ист æрцауа Адæймаги Фурт дæр, ¹⁵цæмæй Уобæл кадæр æууæндуй, уомæн уа æносон цард^а.

¹⁶Хуцау уотæ бауарзта дуйне, æма равардта Æ еунæг Фурти мæлæтмæ, цæмæй Фуртбæл кадæр æууæндуй, е ма фесæфа, фал ин уа æносон цард. ¹⁷Уомæн æма Хуцау Æ Фурти дуйнейæн тæрхон кæнунмæ нæ рарвиста, фал цæмæй дуйне Уой фæрци ервæзт æрцауа. ¹⁸Уобæл ка æууæндуй, уомæн тæрхон нæййес. Уобæл ка не 'ууæндуй, е ба нур дæр тæрхонгонд æй, уомæн æма нæ баууæндтæй Хуцауи еунæг Фуртбæл. ¹⁹Тæрхон ба уой медæг æй, æма рохс æрцудæй дуйнемæ, фал адæм талингæ бауарзтонцæ рохси бæсти, уомæн æма сæ гъуддæгтæ хæран æнцæ. ²⁰Лæгъуз гъуддæгтæ кадæр кæнуй, уомæн æнæуинон æй рохс æма нæ цауей рохсмæ, цæмæй æ гъуддæгтæ ма раргом уонцæ. ²¹Фал Хуцауи æцæгдзийнади коммæ ка кæсуй, е ба цауей рохсмæ, цæмæй æ гъуддæгтæ æргом уонцæ, уомæн æма етæ Хуцауи фæндон æнцæ».

Йесо æма Иоанн

²²Уой фæсте Йесо Æ ахургæнуйнагти хæццæ æрбацудæй Иудейæг бæстæмæ, уоми адтæй сæ хæццæ æма донæй аргъудта. ²³Иоанн ба донæй аргъудта Энони, Салиммæ хæстæг – уоми цудæй берæ дон, æма имæ адæм цудæнцæ донаргъуд райсунмæ. ²⁴(Уæд Иоанн ахæст нæма адтæй.)

^а **3:14-15** Моисеи дзамани дзиуиттæгтæ æдзæрæг бæсти ку цардæнцæ, уæд сæбæл еу хатт сæхе ниццæвтонцæ хелæгтæ. Хуцауи фæндонмæ гæсгæ Моисей æрхидæй исаразта хелагæ æма æй уæлæмæ исиста. Хелагæ кæбæл фæххуæцидæ, е æрхин хелагæмæ ку скæсидæ, уæд мæлæтæй фæййервæзидæ.


²⁵ Иоанни ахургæнуйнæгтæ æма еу иудеи æхсæн рауадæй буцæу хе кæдзос кæнуни æгъдауи фæдбæл. ²⁶Æрбацудæнцæ Иоаннмæ æма ин загътонцæ: «Равви, Иордани иннæ билæбæл дæ хæццæ Ка адтæй, æвдесæн Ке туххæй лæудтæ, мæнæ Е донæй аргъауй æма еугурæй дæр Уомæ цæунцæ». ²⁷Иоанн загъта: «Адæймаги бон неци æй, уæларвæй ин лæвард ку нæ уа, уæд. ²⁸Сумах уæхуæдтæ ме 'вдесæн, уотæ ке загътон: „Æз Киристе нæ дæн, фалæ æрвист дæн Æ разæй“. ²⁹Киндзæ курд кæмæн ес, е сияхс æй; сияхси лимæн ба лæууй, игъосуй ин æ дзурд æма хъæбæр цийнæ кæнууй. Нур мæ аци цийнæн кæрон нæййес. ³⁰Гъæуама Е ирæза, æз ба – æрниллæг уон.

³¹Уæларвæй Æрцæуæг æгасемæй дæр уæлдæр æй; зæнхон ба зæнхон æй æма дзоргæ дæр кæнууй куд зæнхон. Уæларвæй Æрцæуæг æгасемæй дæр уæлдæр æй. ³²Е ци фæууидта æма ци фегъуста, уони туххæй æвдесæн лæууй, фал Ин Æ дзурдбæл ба неке æууæндуй. ³³Æ дзурдбæл Ин ка æууæндуй, е ба уомæй æ къох ниввардта, Хуцауи дзурд æцæг ке æй, уобæл. ³⁴Хуцау Ке рарвиста, Е Хуцауи дзурдтæ дзоруй, уомæн æма Хуцау Æ Уод æнæбæрцæй дæттуй. ³⁵Фидæ уарзуй Фурти æма Ин алцидæр равардта Æ къохмæ. ³⁶Фуртбæл ка æууæндуй, уомæн ес æносон цард. Фуртмæ ка нæ игъосуй, е ба нæ фæууиндзæнæй цард, фал уобæл ес æма уодзæнæй Хуцауи фудæнхæ».

Йесо æма самариаг силгоймаг

4 ¹Йесой ахургæнуйнæгти нимæдзæ Иоанни ахургæнуйнæгтæй фулдæр ке кодта, донæй дæр Йесо уомæй фулдæр ке аргъудта, уой фегъустонцæ фарисейтæ. ²(Уогæ Йесо Æхуæдæг нæ аргъудта донæй, фалæ аргъудтонцæ Æ ахургæнуйнæгтæ.) Йесо уой ку базудта, ³уæд ниуагъта Иудеиаг бæстæ æма бабæй рандæ 'й Галилеймæ.

⁴Цæугæ ин адтæй Самарий бæстæбæл. ⁵Æрбацудæй Сихармæ, самариаг сахармæ – Иаков^a æ фурт Иосифæн ци зæнхи хай равардта, уомæ хæстæг. ⁶Уоми адтæй Иакови цъай. Йесо ба-фæлладæй надбæл æма цъайи рази æрбадтæй. Адтæй рæфтæ.



Цъай Рагон Израили

⁷Дон хæссунмæ æрбацудæй самариаг силгоймаг. Йесо имæ дзоруй: «Дон Мин раттай». ⁸(Æ ахургæнуйнæгтæ ба сахармæ хуæруйнаг

^a 4:5 Иаков – дзиуиттæгти рагфиддæл.

æлхæнунмæ рандæ 'нцæ.) ⁹ Самариаг силгоймаг Имæ дзоруй: «Ду, иудей, мæнæй, самариагæй, корис дон?» (Иудейтæ самариагтæ-бæл æнвæрсгæ дæр ку нæ кæнунцæ.) ¹⁰ Йесо ин зæгъуй: «Ду Хуцауи хуарзæнхæ ку зонисæ, æма дин уотæ Ка зæгъуй: „Дон Мин раттай“, Уой ку зонисæ, уæд Уомæй дæхуæдæг корисæ, æма дин Е раттидæ царддæттæг дон».

¹¹ Силгоймаг Имæ дзоруй: «Хуарз лæг, дон цæмæй исесай, е дæр Дæмæ нæййес, цъай ба арф æй. Кæцæй Дæмæ ес царддæттæг дон?» ¹² Аци цъай махæн ниууагъта нæ фиддæлти фидæ Иаков. Æхуæдæг дæр си ниуазта, æ фурттæ дæр си ниуазтонцæ, æ фонс дæр. Гæр, Ду уомæй уæлдæр дæ?» ¹³ Йесо ин зæгъуй: «Аци донæй кадæр ниуаза, е бабæй æдонуг кæндзæнæй. ¹⁴ Æз ке раттон, еци донæй ка баниуаза, е ба æносмæ дæр нæбал исæдонуг уодзæнæй. Фалæ ин Æз ци дон раттон, е æ зæрди фæстдзæнæй, æносмæ цард ка дæт-туй, уæхæн сауæдонæ». ¹⁵ Силгоймаг дзоруй: «Хуарз лæг, раттай мин еци донæй, цæмæй æдонуг ма кæнон æма дон хæссунмæ ар-дæмæ ма цæуон».

¹⁶ Йесо ин зæгъуй: «Цо, фæдздзорæ дæ сæрихецаумæ æма фæс-тæмæ раздæхæ». ¹⁷ Силгоймаг Ин дзуапп дæттуй: «Лæг мин нæй-йес». Йесо ин зæгъуй: «Раст зæгъис: „Лæг мин нæййес“». ¹⁸ Уомæн æма дин адтæй фондз лæги, æма нур ке хæццæ цæрис, е дæр дæ лæг нæй – уомæй ду раст зæгъис».

¹⁹ Силгоймаг Ин зæгъуй: «Ме 'лдар, уинун æй, пахампар дæ Ду. ²⁰ Нæ фиддæлтæ аци хонхбæл кувтонцæ Хуцаумæ; сумах ба, иудей-тæ, уотæ зæгъетæ, ковун кæми гъæуй, еци бунат Иерусалими æй, зæгъгæ». ²¹ Йесо имæ дзоруй: «Баууæндæ, хуарз уосæ, æрцæуй уæ-хæн рæстæг, æма нæдæр аци хонхбæл, нæдæр ба Иерусалими ков-дзинайтæ Фидæмæ. ²² Сумах, самариагтæ, кæмæ коветæ, уой нæ зонетæ; мах ба, иудейтæ, кæмæ ковæн, уой зонæн, уомæн æма ервæзундзийнадæ иудейтæй рацæудзæнæй. ²³ Фалæ æрцæуй уæхæн рæстæг, уæдта цæугæ дæр æркодта, æма æцæг ковгутæ Фидæмæ æцæг кувд кæндзæнæнцæ, Сугъдæг Уоди фæрци исразæнгард уогæй, уомæн æма Фиди уæхæн ковгутæ гъæуй. ²⁴ Хуцау æй уод, æма Имæ ка ковуй, етæ Имæ гъæуама, Сугъдæг Уоди фæрци исра-зæнгард уогæй, æцæг кувд кæнонцæ».

²⁵ Силгоймаг Имæ дзоруй: «Зонун, Мессиа (гъома, Киристе) ке æрцæудзæнæй; æма ку æрцæуа, уæд нин алцидæр балæдæрун кæндзæнæй». ²⁶ «Е Æз дæн, дæ хæццæ Дзорæг», – зæгъуй ин Йесо.

Ахургæнуйнæгтæ æрбаздахтæнцæ

²⁷ Уалинмæ æрбаздахтæнцæ Æ ахургæнуйнæгтæ æма дес кодтонцæ, Е силгоймаги хæщцæ ке дзубанди кодта, уобæл; фал уонæй еу дæр Йесой нæ бафарста: «Ци Дæ гъæуй?» кенæ: «Цæй фæдбæл дзубанди кæнис æ хæщцæ?» ²⁸ Силгоймаг ниууагъта æ гъосин, рандæ 'й сахармæ æма адæммæ дзоруй: ²⁹ «Цæуайтæ, фæууинетæ, цидæриддæр бакодтон, уони мин Ка загъта, Еци Адæймаги. Цума Е Киристе нæй?» ³⁰ Адæм рацудæнцæ сахарæй æма рараст æнцæ Йесомæ.

³¹ Уæдмæ ба Ин ахургæнуйнæгтæ лигъстæ кодтонцæ: «Равви, бахуæрæ». ³² Фалæ син Йесо загъта: «Мæнмæ ес, сумах ке нæ зонетæ, уæхæн хуæруйнаг». ³³ Уæд ахургæнуйнæгтæ дзурдтонцæ кæрæдзæмæн: «Еске Ин æрбахаста хуæруйнаг?» ³⁴ Йесо син зæгъуй: «Мæнæн Мæ хуæруйнаг æй Мæ Рарветæги фæндон аразун æма Уой гъуддаг исæнхæст кæнун.

³⁵ Сумах уотæ нæ дзоретæ, цуппар мæйи ма байзадæй хумгæрдæнтæмæ, зæгъгæ? Æз ба уин зæгъун: ракæсетæ уæ цæститæй æма фæууинетæ, хумтæ куд исбор æнцæ æма кæрдунмæ куд исцæттæ 'нцæ, уой. ³⁶ Хумгæрдæг æ мизд райсуй æма тиллæг æмбурд кæнуй æносон цардæн. Уотемæй итауæг дæр æма хумгæрдæг дæр еумæ цийнæ кæнунцæ. ³⁷ Ами раст æй уадзæндзурд: „Еу итауй, иннæ ба кæрдуй“. ³⁸ Æз уæ рарвистон, сумах кæбæл нæ бахъиамæт кодтайтæ, уой кæрдунмæ: æндæртæ бахъиамæт кодтонцæ, сумах ба син сæ фæллойнæй пайда кæнетæ».

Самариæгтæй беретæ баууæндтæнцæ

³⁹ Нур силгоймаг ку радзурдта, цидæриддæр бакодтон, уони мин Е загъта, зæгъгæ, уæд еци сахари цæрæг самариæгтæй беретæ баууæндтæнцæ Йесобæл. ⁴⁰ Йесомæ самариæгтæ ку æрцудæнцæ, уæд Ин лигъстæ кодтонцæ, цæмæй фæууа сæ хæщцæ. Æма сæмæ фæцæй дууæ бони. ⁴¹ Æма берæ фулдæр адæм баууæндтæнцæ Уобæл, Æхемæ Ин ку байгъустонцæ, уæд. ⁴² Еци силгоймагæн ба дзурдтонцæ: «Нур дæу загъдмæ гæсгæ нæбал æууæндæн – нæхуæдтæ фегъустан æма зонæн, Е æцæгæйдæр дуйней Ервæзунгæнæг ке æй, уой».

Йесо исдзæбæх кодта биццеуи

⁴³ Дууæ боней фæсте Йесо рацудæй уордигæй æма рандæ 'й Галилеймæ. ⁴⁴ (Уомæн æма Е Æхуæдæг ку загъта, пахампарæн æ фидибæсти кадæ нæййес, зæгъгæ.) ⁴⁵ Галилеймæ ку æрбацудæй, уæд Ибæл галилейæгтæ фембалдæнцæ табедзæгæнгæ, уомæн æма

етæ дæр бæрæгбони Иерусалими адтæнцæ æма фæууидтонцæ, Йесо уоми цидæр дессæгтæ исаразта, уони.

⁴⁶ Нæуæгæй бабæй æрбацудæй галилейаг Канæмæ, дон сæнæ кæми фестун кодта, уордæмæ. Падзахи еу æлдарæн Капернауми æ фурт сæйгæ адтæй. ⁴⁷ Æлдар ку фегъуста, Йесо Иудейаг бæстæй Галилеймæ ке æрцудæй, уой, уæд Æ размæ рандæ 'й æма Ин лигъстæ кодта, цæмæй æрцауа æма ин æ фурти исдзæбæх кæна, уомæн æма е мæлгæ кодта. ⁴⁸ Йесо ин загъта: «Дессæгтæ æма тæмæстæ ку нæ фæууинайтæ, уæд нæ баууæнддзинайтæ». ⁴⁹ Æлдар Ин зæгъуй: «Хецау, рацо, цалинмæ сувæллон нæма рамардæй, уæдмæ». ⁵⁰ «Цо, дæ фурт цæрдзæнæй», – дзоруй имæ Йесо. Е баууæндтæй, Йесо ин ци загъта, уобæл, æма рандæ 'й.

⁵¹ Надбæл æлдарбæл фембалдæнцæ æ цагъартæ æма ин загътонцæ: «Дæ биццеу фæдздзæбæх æй». ⁵² «Цал сахаттебæл ин фенцондæр æй?» – фæрсуй сæ е. Загътонцæ ин: «Æзинаæ имæ, бонæй, фиццаг сахатбæл, тæвдæ нæбал адтæй». ⁵³ Уæд и фидæ базудта: æ биццеу фæдздзæбæх æй тæккæ еци сахатбæл, Йесо ин уотæ ку загъта, дæ фурт цæрдзæнæй, зæгъгæ. Æма баууæндтæй æхуæдæг дæр æма æ еугур хæдзайронтæ дæр.

⁵⁴ Уотæ дуккаг хатт Йесо Иудейаг бæстæй Галилеймæ æрбацудæй æма дессаг исаразта.

Æртайæн Вифездæ

5 ¹ Уой фæсте адтæй иудейаг бæрæгбон, æма Йесо исцудæй Иерусалиммæ. ² Иерусалими, Фусту колдуари рази, адтæй æртайæн фондз сæрæмбæртз бацауæней хæццæ. Дзиуиттагау хундтæй Вифезда^а. ³ Бацауæнти хъанæй лæудтæнцæ берæ сæйгитæ: хъæрæутæ, къулухтæ, цæмпултæ [æма æнгъæлмæ кастæнцæ дони базмæлдмæ: ⁴ Хуцауи Изæд усмæй-усмæмæ æхе æруадзидæ æртайæнмæ æма дон исæзмæнтидæ, æма и донмæ уой хæсдзæф ка ниххезидæ, е исдзæбæх уидæ цифæнди незæй дæр]^б.

⁵ Уоми адтæй, æстдæс æма инсæй анзи ка фæссадæй, уæхæн лæг. ⁶ Йесо æй хъанæй ку фæууидта æма, рагæй сæйуй, уой ку базудта, уæд ин зæгъуй: «Фæндуй дæ исдзæбæх ун?» ⁷ Сæйгæ Ин дзуапп равардта: «Хуарз лæг, дони базмæлди хæсдзæф мæ æртайæнмæ ка ниййеса, уæхæн адæймаг мин нæййес. Цалинмæ æз фæххезун, уæдмæ æндæр мæ разæй фæууй». ⁸ Йесо имæ дзоруй:

^а 5:2 Гъома «Хуцауи хуарзæнхи хæдзарæ».

^б 5:4 Къæлæтти æвæрд бунат Евангелий рагондæр къохфинстити нæй.

«Исистæ, райсæ дæ хуссæн æма цæугæ кæнæ». ⁹ Еци фæдбæл сæйгæ исдзæбæх æй, райста æ хуссæн æма райдæдта цæун.

Е адтæй сабати, ¹⁰ æма ка исдзæбæх æй, уомæн иудейтæ дзурдтонцæ: «Абони сабат æй, дæ хуссæн хæссун дин нæ фæткуй»^a. ¹¹ Е дзуапп равардта: «Ка мæ исдзæбæх кодта, Е мин загъта: „Райсæ дæ хуссæн æма цæугæ кæнæ“». ¹² Иудейтæ бафарстонцæ уой: «Ка ’й Еци Адæймаг, дæуæн уотæ Ка загъта: „Райсæ дæ хуссæн æма цæугæ кæнæ“?» ¹³ Ка исдзæбæх æй, е Æй нæ зудта – Йесо уоми берæ адæми æхсæн фæййаууон æй.

¹⁴ Уой фæсте æй Йесо иссирдта Ковæндони æма ин загъта: «Мæнæ нур ду исдзæбæх дæ; тæрегъæд мабал ракæнæ, е ба дæбæл фуддæр маци æрцауа». ¹⁵ Еци адæймаг рандæ ’й æма иудейтæн фегъосун кодта, е ’сдзæбæхгæнæг Йесо ке æй, уой.

¹⁶ Уæд иудейтæ зелун райдæдтонцæ Йесой фæдбæл, уæхæн гъуддæгтæ сабати ке кодта, уой туххæй. ¹⁷ Йесо ба син загъта: «Мæ Фидæ нур дæр гъуддæгтæ аразуй, æма Æз дæр аразун». ¹⁸ Æма ’Й иудейтæ нигги æхсицгондæрæй агурдтонцæ рамарунмæ – сабати æгъдау ихалгæй ма Хуцауи Æ Фидæ дæр ке худта æма уотемæй Æхе Хуцауи æмбарæ ке кодта, уой туххæй.

Фурти бартаæ

¹⁹ Уой фæдбæл син Йесо загъта: «Æцæг, æцæг зæгъун сумахæн: Фурт Æхуæдæг неци кæнун фæразуй – Фиди ци кæнгæ уинуй, æрмаæстдæр уой кæнуй. Æма Фидæ ци кæнуй, Фурт дæр уой кæнуй. ²⁰ Уомæн æма Фидæ уарзуй Фурти æма Æхуæдæг цидæриддæр кæнуй, уони Ин æвдесуй; уæдта ма Ин уонæй нигги дæр устурдæр гъуддæгтæ равдесдзæнæй, æма сумах деси бафтуйдзинайтæ. ²¹ Фидæ мæрдти куд райгас кæнуй æма син цард куд дæттуй, уотæ Фурт дæр цард дæттуй, кæмæн Æй фæндуй, уонæн. ²² Æма Фидæ тæрхон некаæмæн кæнуй, фал æгас тæрхони барæ дæр равардта Фуртæн, ²³ цæмæй æгасæй дæр кадæ кæнонцæ Фуртæн, Фидæн куд кадæ кæнунцæ, уотæ. Фуртæн ка нæ кадæ кæнуй, е Ин Æ рарветæг Фидæн дæр нæ кадæ кæнуй.

²⁴ Æцæг, æцæг зæгъун сумахæн: Мæ дзурд ка игъосуй æма Мæ Рарветæгбæл ка æууæндуй, уомæн ес æносон цард æма тæрхонгонд нæ уодзæнæй, фал рацудæй мæлæтæй цардмæ. ²⁵ Æцæг, æцæг зæгъун сумахæн: æрцаудзæнæй уæхæн рæстæг, уæдта цæугæ дæр

^a **5:10** *Сабат* – дзиуиттагтæн сæ сæйраг бæрæгбон. Еци бон син неци косун æнгъезуй.

æркодта, æма мæрдтæ фегъосдзæнæнцæ Хуцауи Фурти дзурд, æма 'й ку фегъосонцæ, уæд райгас уодзæнæнцæ. ²⁶ Уомæн æма Фидæ Æхуæдæг царддæттæг куд æй, уотæ Фурти дæр искодта царддæттæг. ²⁷ Æма Ин равардта тæрхон кæнуни барæ дæр, уомæн æма Е æй Адæймаги Фург.

²⁸ Ма дес кæнетæ уобæл – æрцæуй уæхæн рæстæг, æма ингæнти кадæр ес, етæ Ин фегъосдзæнæнцæ Æ дзурд, ²⁹ æма хуарз гъуддæгтæ ка кодта, етæ райгас уодзæнæнцæ цæрунмæ, фудмиутæ ка аразта, етæ ба – фудтæрхон райсунмæ.

³⁰ Æз Мæхуæдæг неци кæнун фæразун. Куд фæдзæхст Мин æй, уотæ тæрхон кæнун, æма Мæ тæрхон раст æй, уомæн æма Мæхе фæндон кæнунмæ нæ тундзун, фал Мæ Парветæги фæндон кæнунмæ.

Йесойæн ка лæууй æвдесæн

³¹ Мæхе туххæй æрмæст Мæхуæдæг ку дзоринæ, уæд Мæ дзурд æцæг нæ уайдæ. ³² Ес Мин æндæр æвдесæн, æма Æз зонун: е Мæн туххæй ци зæгъуй, етæ æцæг æнцæ. ³³ Сумах рарвистайтæ Иоаннмæ, æма е æвдесæн лæудтæй æцæгдзийнади туххæй. ³⁴ Æнæуой дæр, Мæн адæймаги æвдесæн нæ гъæуй, фал æй уой туххæй зæгъун, цæмæй сумах фæййервæзайтæ. ³⁵ Иоанн цирагъау сугъдæй æма рохс кодта, сумах ба минкый рæстæг фæндадтæй уой рохсмæ исцийнæ кæнун.

³⁶ Мæнæн ес æвдесæн, Иоанн ци загъта, уомæй тухгиндæр. Мæ Фидæ Мин ци гъуддæгтæ бафæдзахста, уони æнхæст кæнун, æма етæ æвдесæн æнцæ, Мæн Фидæ ке рарвиста, уой туххæй. ³⁷ Æма Мæ рарветæг Фидæ Æхуæдæг æвдесæн лæууй Мæн туххæй. Сумах ба Ин нæдæр Æ дзурд фегъустайтæ, нæдæр Æй уингæ фæккодтайтæ, ³⁸ æма уæ зæрдæбæл Æ дзурд нæ даретæ, уомæн æма Ке рарвиста, Уобæл не 'ууæндетæ. ³⁹ Сумах лæмбунæг æвзаретæ Сугъдæг Финст, уомæн æма æууæндетæ, Финсти фæрци æносон цард ке райсдзинайтæ, уобæл; Финст ба æвдесæн æй Мæн туххæй. ⁴⁰ Уæддæр уæ нæ фæндуй Мæнмæ æрцæун, цæмæй уин уа æносон цард.

⁴¹ Нæ есун адæмæй када, ⁴² зонун уæ: Хуцауи уарзун уæ зæрди нæййес. ⁴³ Æз Мæ Фиди номæй æрцудтæн æма Мæбæл не 'ууæндетæ, æндæр æхе номæй ку æрцæуа, уæд уобæл ба баууæнддзинайтæ. ⁴⁴ Куд баууæндайтæ, кæд æма кæрæдземæй есетæ када, еунæг Хуцауей ци када цæуй, уомæ ба нæ тундзетæ?

⁴⁵ Уотæ ма 'нгъæлетæ, æма Æз сумах бафудгин кæндзæнæн Мæ Фиди рази: уæ фудгингæнæг – Моисей, уæ зæрдæ кæбæл

даретæ, е. ⁴⁶ Сумах Моисейбæл ку æууæндиайтæ, уæд Мæнбæл дæр баууæндиайтæ – е финста Мæн туххæй. ⁴⁷ Кæд æма уой финстбæл не ’ууæндетæ, уæд куд баууæнддзинайтæ Мæн дзурд-тæбæл?»

Йесо бафсаста фондз миней

6 ¹ Уой фæсте Йесо рандæ ’й Галилеи (гъома, Тивериади) ден-гизæн æ иннæ фарсмæ. ² Æ фæдбæл рараст æй берæ адæм, уомæн æма фæуидтонцæ, сæйгитæ дзæбæх кæнгæй Йесо ци дес-сæгтæ аразта, уони. ³ Йесо исцудæй хонхмæ æма уоми бадтæй Æ ахургæнуйнæгти хæщцæ. ⁴ Æрхæстæг æй Коууадзæн, иудейаг бæ-рæгбон.

⁵ Йесо ракастæй æма Имæ бе-рæ адæм ке цæуй, уой ку фæу-уидта, уæд зæгъуй Филиппæн: «Кæми балхæнæн кæрдзин, цæмæй адæмæн бахуæрун кæ-нæн?» ⁶ Уотæ дзурдта Филиппи бавзаруни туххæй; Æхуæдæг ба зудта, ци кæнунмæ гъавта, уой. ⁷ Филипп Ин дзуапп ра-вардта: «Аци адæмæн дууæ сæдæ динарей аргъ кæрдзин дæр не сфагæ уодзæнæй, цæмæй си алкабæлдæр еу къæбæр уæддæр æруайæ». ⁸ Йесой ахургæнуйнæгтæй еу, Андрей, Симон Петри æнсувар, Уомæн зæгъуй: ⁹ «Ами еу биццеумæ ес фондз хъæбæрхуари кæрдзини æма дууæ кæсалги, фал е ци æй ай-бæрцæ адæмæн?»



Динар – ромаг æвзестæ æхца, пайда си кодтонцæ Израили дæр. Еу динари бæрцæ фистонцæ косæгæн еу бонмæ.

¹⁰ Йесо загъта: «Æрбадун сæ кæнетæ». Еци рауæн адтæй берæ кæрдæг. Æрбадтæнцæ адæм; айдагъ нæлгоймæгтæ нимæдзæй ад-тæнцæ фондз миней бæрцæ. ¹¹ Йесо райста кæрдзинтæ, арфæ ракодта Хуцауæн æма сæ райурста æрбадæг адæмæн. Уотæ – кæ-сæлгитæ дæр, ке цæй бæрцæ гъудæй, уой бæрцæ. ¹² Адæм ку баф-састæнцæ, уæд Йесо загъта Æ ахургæнуйнæгтæн: «Ци къæбæртæ ма байзадæй, уони æрæмбурд кæнетæ, цæмæй си маци фесæфа». ¹³ Æма етæ æрæмбурд кодтонцæ, хуæрди фæсте ма фондз хъæбæр-хуари кæрдзинæй ци къæбæртæ байзадæй, уони, æма си байдзаг кодтонцæ дууадæс бæтмани.

¹⁴ Йесо ци дессаг исаразта, уой адæм ку фæууидтонцæ, уæд загътонцæ: «А, æцæгæйдæр, дуйнемæ æрцæуйнаг Ка адтæй, Еци

Пахампар æй». ¹⁵ Йесо ку базудта, адæм æрбацаæунмæ æма 'Й тухæй паддзах искæнунмæ ке гъавунцæ, уой, уæд бабæй еунæгæй рандæ 'й хонхмæ.

Йесо денгизбæл цæуы фестæггæй

¹⁶ Ку баизæр æй, уæд Æ ахургæнуйнæгтæ нищудæнцæ денгизмæ. ¹⁷ Бахизтæнцæ бæлæгъмæ æма рараст æнцæ денгизи иннæ фарсмæ, Капернауммæ. Æрталингæ 'й, Йесо ба сæ хæццæ нæ адтæй. ¹⁸ Думдта тухгин думгæ, æма денгиз цæхъал кодта. ¹⁹ Фондз æма инсæй – дæс æма инсæй стадий^а бæрцæ ку банакæ кодтонцæ, уæд Йесой фæуидтонцæ денгизбæл къахæй цæугæ æма бæлæгъмæ хæстагæй-хæстагдæргæнгæ, æма фæттарстæнцæ. ²⁰ Фалæ син Йесо загъта: «Ма тæрсетæ, е Æз дæн». ²¹ Фæндæ сæ адтæй Уой бæлæгъи исбадун кæнун, фалæ уайтæккæ дæр бахъæрттæнцæ, ци билæмæ цудæнцæ, уордæмæ.

Уæларвæй æрцаугæ дзол

²² Дуккаг бон денгизи иннæ билæбæл ци адæм байзадæй, етæ æргъуди кодтонцæ: уоми адтæй æрмæстдæр еунæг бæлæгъ. Етæ зудтонцæ, Йесой ахургæнуйнæгтæ еци бæлæгъи сæхуæдтæ, æнæ Йесо, ке рандæ 'нцæ, уой. ²³ Уалинмæ Тивериадæй æрбацудæй æндæр бæлæгътæ. Етæ æрлæудтæнцæ, адæм Хецау Йесой раарфи фæсте кæрдзин кæми хуардтонцæ, еци бунатмæ хæстаг. ²⁴ Адæм ку фæуидтонцæ, Йесо дæр æма Æ ахургæнуйнæгтæ дæр уоми ке нæ адтæнцæ, уой, уæд исбадтæнцæ бæлæгъти æма æрбанакæ кодтонцæ Капернауммæ Йесой агорæг.

²⁵ Денгизи иннæ билæбæл Æй ку иссирдтонцæ, уæд Ин загътонцæ: «Равви, кæд æрбацудтæ ардæмæ?» ²⁶ Йесо син дзуапп равардта: «Æцæг, æцæг зæгъун сумахæн: дессæгтæ ке фæуидтайтæ, уой туххæй Мæ нæ агоретæ, фал кæрдзин ке бахуардтайтæ æма ке бафсастайтæ, уой туххæй. ²⁷ Æмбуйгæ хуæруйнаги туххæй ма аразетæ уæ гъуддæгтæ, фал æносон цард ка дæттуй, уæхæн æнæмбуйгæ хуæруйнаги туххæй. Еци хуæруйнаг сумахæн ратдзæнæй Адæймаги Фурт, уомæн æма Ин уæхæн барæ равардта Фидæ Хуцау». ²⁸ Уæд Йесойæн загътонцæ: «Ци бакæнæн, цæмæй Хуцауи фæндон гъуддæгтæ аразæн?» ²⁹ Е син дзуапп равардта: «Мæнæ Хуцауи фæндон гъуддаг: æууæндетæ, Е Ке равриста, Уобæл».

^а 6:19 25–30 стадий æнцæ 5–6 километри бæрцæ.

³⁰ Уæд уотæ бакодтонцæ: «Циуавæр дессаг равдесдзæнæ, цæмæй æй мах фæууинаен æма Дæбæл баууæндæн? Дæ бон ци бакæнун æй? ³¹ Дзурдæн, нæ фиддæлтæ æдзæрæг бæсти хуардтонцæ маннæ^a, финст куд æй, уотæ: „Равардта син хуæрунмæ дзол уæларвæй“». ³² Йесо син зæгъуй: «Æцæг, æцæг зæгъун сумахæн: уæларвæй уин дзол Моисей нæ равардта, фалæ Мæ Фидæ дæттуй сумахæн æцæг дзол уæларвæй, ³³ уомæн æма уæларвæй ка æрцæуй æма дуйнейæн цард ка дæттуй, е æй Хуцауи дзол».

³⁴ Йесойæн зæгъунцæ: «Хецау, алкæддæр нин дæттæ еци дзол». ³⁵ Йесо син дзоруй: «Æз царди дзол дæн. Мæнмæ æрцæуæг некæдбал исæстонг уодзæнæй, æма Мæнбæл æууæндæг некæдбал исæдонуг уодзæнæй. ³⁶ Фалæ, раздæр уин куд загътон, уотæ Мæ уингæ дæр фæккодтайтæ, æууæндгæ дæр нæ кæнетæ. ³⁷ Мæ Фидæ Мин ке дæттуй, етæ еугурæй дæр æрцæудзæнæнцæ Мæнмæ, æма Мæнмæ æрцæуæги нæ ратæрдзæнæн æндамæ. ³⁸ Уомæн æма Æз уæларвæй æрцудтæн, Мæхе ци фæндуй, уой нæ, фалæ Мæ Рарветæги ци фæндуй, уой æнхæст кæнунмæ. ³⁹ Мæнæ Мæ Рарветæги фæндон: ке Мин равардта, уонæй Æз куд неке фесафон, фал уони еугурей дæр куд райгас кæнон фæстаг бон. ⁴⁰ Мæ Фиди фæндон æй, цæмæй Фурти кадæр уинуй æма Ибæл кадæр æууæндуй, уомæн уа æносон цард; æма 'й Æз фæстаг бон райгас кæндзæнæн».


⁴¹ Уæд Ибæл иудейтæ бахъур-хъур кодтонцæ, «Æз уæларвæй æрцæуæг дзол дæн» ке загъта, уой туххæй; ⁴² æма дзурдтонцæ: «Айæ Йесо нæй, Иосифи фурт? Æ Мадæ æма Ин Æ фиди дæр ку зонæн, уæд куд зæгъуй: „Æз уæларвæй æрцудтæн“?» ⁴³ Йесо син загъта: «Ма хъур-хъур кæнтæ. ⁴⁴ Мæнмæ æрцæун неке бон æй, Мæ рарветæг Фидæ 'й ку не 'рбакæна, уæд; æма 'й Æз фæстаг бон райгас кæндзæнæн. ⁴⁵ Пахампартæмæ финст æй: „Хуцау æгасей дæр исахур кæндзæнæй“. Фидæй кадæр фегъосуй æма Фидæ ке исахур кæнуй, е æрцæуй Мæнмæ. ⁴⁶ Уотæ нæ зæгъун, æма Фиди еске фæууидта. Хуцауæй Ка æй, æрмæстдæр Е фæууидта Фиди. ⁴⁷ Æцæг, æцæг зæгъун сумахæн: æууæндæгæн ес æносон цард. ⁴⁸ Æз дæн царди дзол. ⁴⁹ Уæ фиддæлтæ æдзæрæг бæсти маннæ хуардтонцæ, æма уæддæр рамардæнцæ. ⁵⁰ Уæларвæй æрцæуæг дзол ба уæхæн æй, æма уой ка хуæра, е нæ рамæлдзæнæй. ⁵¹ Æз дæн уæларвæй æрцæуæг царддæттæг дзол. Еци

^a 6:31 *Маннæ* — Моисеи дзамани дзиуиттæгтæ æдзæрæг бæсти ку цардæнцæ, уæд син Хуцау арвæй ци хуæруйнаг æрвиста, е.

дзол ка хуæра, е цардзæнæй æносмæ. Æз ци дзол ратдзæнæн, е æй Мæ Бауæр, дуйней царди туххæй нивондæн ке æрхæсдзæнæн, е».

⁵² Уæд иудейти медастæу рауадæй буцау, А нин Æ Бауæр хуæрунмæ куд ратдзæнæй, зæгъгæ. ⁵³ Йесо ба син зæгъуй: «Æцæг, æцæг зæгъун сумахæн: кæд Адæймаги Фурти Бауæр нæ хуæретæ æма Ин Æ Тог нæ ниуазетæ, уæд уæмæ цард нæййес. ⁵⁴ Мæ Бауæр ка хуæруй æма Мæ Тог ка ниуазуй, уомæн ес æносон цард, æма 'й Æз райгас кæндзæнæн фæстаг бон, ⁵⁵ уомæн æма Мæ Бауæр æцæг хуæруйнаг æй, Мæ Тог ба – æцæг ниуазуйнаг. ⁵⁶ Мæ Бауæр ка хуæруй æма Мæ Тог ка ниуазуй, е еу æй Мæн хæццæ æма Æз еу дæн уой хæццæ. ⁵⁷ Цардæттæг Фидæ Мæн куд рарвиста æма Æз Фиди фæрци куд цæрун, уотæ Мæн ка хуæруй, е дæр цардзæнæй Мæн фæрци. ⁵⁸ Уæхæн æй уæларвæй æрцауæг дзол. Уæ фиддæлтæ хуардтонцæ маннæ æма рамардæнцæ; аци дзол ба уæхæн нæй – ка 'й хуæра, е цардзæнæй æносмæ».

⁵⁹ Йесо уотæ загъта, Капернауми синагоги ку амудта, уæд.



Синагогæ – дзиуттæгтæ ковгæ кæми кодтонцæ æма Сугъдæг Финст кæми аргъудтонцæ, еци æмбурд

Ахургæнуйнæгтæй беретæ ниууагътонцæ Йесой

⁶⁰Æ ахургæнуйнæгтæй беретæ, еци загъд фегъосгæй, загътонцæ: «Ци æверхъау дзурдтæ! Ке бон æй уони игъосун?» ⁶¹Ахургæнуйнæгтæ хъур-хъур ке кодтонцæ, уой Йесо уотемæй дæр зудта, æма син загъта: «Мæ загъд уæ къулумпи кæнуй?» ⁶²Мадта Адæймаги Фурти, раздæр кæми адтæй, уордæмæ исцаугæ ку фæууинайтæ, уæдта? ⁶³Хуцауи Уод царддæттæг æй, адæймаг ба æнæхъаурæ 'й. Æз сумахæн ци дзурдтæ зæгъун, уонæми ес царддæттæг Уоди хъаурæ. ⁶⁴Фалæ сумахæй еуæй-еуетæ не 'ууæндунцæ». Йесо райдайæнæй зудта, ка нæ баууæнддзæнæй, уони, уæдта 'Й ка рауæйæ кæндзæнæй, уой дæр. ⁶⁵Йесо загъта: «Гъе уой туххæй уин дзурдон, Мæнмæ æрцæун неке бафæраздзæнæй, Мæ Фидæй лæвæрд ин ку нæ уа, уæд».

⁶⁶Еци дзурди фæсте Æй Æ ахургæнуйнæгтæй беретæ ниууагътонцæ æма нæбал цудæнцæ Æ хæццæ. ⁶⁷Уæд Йесо загъта дууадæс ахургæнуйнагемæн: «Сумах ба нæ фæндуй Мæн ниууадзун?» ⁶⁸Симон Петр Ин дзуапп равардта: «Хецау, кæмæ фæццæуæн? Дæ дзурдтæ дæттунцæ æносон цард, ⁶⁹æма мах баууæндтан æма базудтан: Ду дæ Хуцауи Сугъдæг Æрвист». ⁷⁰Йесо син зæгъуй: «Уæ дууадæсей дæр Æз равзурстон, фал сумахæй еу æй сайтан». ⁷¹Йесо уотæ загъта Иуди, Симон Искароти фурти туххæй, уомæн æма Иудæ, дууадæсемæй еу, рауæйæ кæндзæнæй Йесой.

Йесо æма Е 'нсувæртæ

7¹Уой фæсте Йесо цудæй Галилеи бæстæбæл. Иудейæмæ цæун Æй нæ фæндадтæй, уомæн æма 'Й иудейтæ марунмæ агурдтонцæ. ²Æрхæстæг æй иудейаг Уосонгити бæрæгбон^а. ³Йесойæн Е 'нсувæртæ загътонцæ: «Рацо ардигæй æма фæццо Иудейæмæ, уадзæ æма Дæ ахургæнуйнæгтæ дæр фæууинонцæ, Ду ци гъуддæгтæ кæнис, уони. ⁴Игъустгонд ун ке фæндуй, е сосæггæй неци кæнуй. Кæд Ду уæхæн гъуддæгтæ кæнис, уæд Дæ уадзæ æма æгас дуйне дæр базонæд». ⁵(Йесобæл Е 'нсувæртæ дæр не 'ууæндтæнцæ.)

^а **7:2** Уосонгити бæрæгбон – дзиуиттаг фæззигон бæрæгбон; бæрæггонд цудæй, тиллæг ку бафснаионцæ, уæд. Еци бæрæгбони бæнтти дзиуиттагтæ цæрионцæ къадотæй конд уосонгити, сæ фиддæлтæ Моисеи дзамани æдзæрæг бæсти уосонгити ке цардæнцæ, уой имисунæн.

⁶Йесо син загъта: «Мæ рæстæг нæма æрхъæрттæй, сумахæн ба алли афонæ дæр бæззуй. ⁷Дуйней бон нæй сумахæй е 'сæфт уинун. Мæнæй ба е 'сæфт уинуй, уомæн æма Æз æвдесæн дæн, æ гъуддæгтæ хæран ке 'нцæ, уой туххæй. ⁸Сумах цотæ аци бæрæгбонмæ, Æз ба нæ цæун – Мæ рæстæг нæма æрцудæй». ⁹Уотæ загъта æма байзадæй Галилейи.

Йесо æрбацудæй Уосонгити бæрæгбонмæ

¹⁰Фалæ Е 'нсувæртæ бæрæгбонмæ ку исцудæнцæ, уæд Йесо дæр исцудæй, æрмæст æргомæй нæ, фалæ сосæггæй. ¹¹Иудейтæ 'Й бæрæгбони агурдтонцæ æма дзурдтонцæ: «Кæми æй Е?» ¹²Адæми æхсæн берæ сосæг дзубандитæ цудæй Уой туххæй. Еуетæ дзурдтонцæ: «Е хуарз æй». Иннетæ ба дзурдтонцæ: «Нæ, Е адæми сайуй». ¹³Æной ба Йесой туххæй æргомæй неке неци дзурдта: иудейтæй тарстæнцæ.

¹⁴Бæрæгбон е 'мбесбæл ку адтæй, уæд Йесо исцудæй Ковæндонæмæ æма райдæдта адæми ахур кæнун. ¹⁵Æма иудейтæ дес кодтонцæ: «Ахур ку некæми скодта, уæд Сугъдæг Финст куд зонуй?» ¹⁶Йесо син дзуапп равардта: «Æз адæми цæбæл ахур кæнун, е Мæнæй нæй, фал Мæ Рарветæгæй. ¹⁷Хуцауи фæндон æнхæст кæнун ке фæндуй, е базондзæнæй, аци ахурадæ Хуцауæй æй, æви Æз Мæхе номæй дзорун. ¹⁸Æхе номæй дзорæг æхецæн кадæ агоруй. Рарветæги искадгин кæнун Ке фæндуй, Е ба æууæнки аккаг æй – мæнгæттæ Имæ нæййес. ¹⁹Моисей уин Закъон нæ равардта? Æма еци Закъонмæ гæсгæ сумахæй неке цæруй. Цæй туххæй мæ гъаветæ рамарунмæ?»

²⁰Адæм дзуаппæн загътонцæ: «Сайтангун дæ? Ка дæ гъавуй марунмæ?» ²¹Йесо син загъта: «Æз еу дессаг исаразтон æма сумах уæ еугур дæр дес кæнетæ. ²²Моисей уин фæдзахста сонæт кæнун (уогæ е Моисеййæй нæй, уæ фиддæлтæй байзадæй), æма сабати сонæт кæнетæ. ²³Кæд адæймагæн сабати кæнунцæ сонæт, цæмæй Моисеи Закъон ихæлд ма 'рцæуа, уæд Æз ба сабати адæймаги къахæй-сæрмæ ке исдзæбæх кодтон, уой туххæй Мæмæ ци мæстгун кæнетæ? ²⁴Бакастмæ гæсгæ ма тæрхон кæнетæ, фалæ раст тæрхон хæссетæ».

Ка æй Йесо?

²⁵Иерусалимæгтæй еуæй-еуетæ дзурдтонцæ: «Марунмæ Ке агорунцæ, А Е нæй, æви? ²⁶Мæнæ Е дзоруй æргомæй, æма Ин неке неци зæгъуй. Кæд хецæуттæ æцагæйдæр базудтонцæ, Киристе ке

эй, уой? ²⁷ Мах зонаен, Е кæцæй æрцæуæг эй, уой. Киристе ба ку æрцæуа, уæд кæцæй эй, уой неке зондзæнæй». ²⁸ Уæд Йесо, Ковæндони амонгæй, гъæрæй загъта: «Зонетæ Мæн дæр, зонетæ кæцæй дæн, уой дæр. Æз Мæхе номæй не ’рцудтæн. Мæ Рарветæг ба æууæнки akkaг эй, фал Æй сумах нæ зонетæ. ²⁹ Æз ба ’Й зонун – Е Мæ рарвиста, Æз Уомæй æрцудтæн».

³⁰ Уæд архайдтонцæ Æ ниййахæссунбæл, фал Имæ æ къохæй дæр неке бавналдта, уомæн æма Æ рæстæг нæма æрцудæй. ³¹ Адæмæй ба беретæ баууæндтæнцæ Уобæл æма дзурдтонцæ: «Гæр, Киристе ку æрцæуа, уæд Аци Адæймаг ци дессæгтæ исаразта, уомæй ма фулдæр исараздзæнæй?»

Йесо зæгъуй Æ цæуни туххæй

³² Аци сосæг дзубанди Йесой туххæй фегъустонцæ фарисейтæ. Уæд хестæр саугинтæ æма фарисейтæ Ковæндони гъæуайгæнгути рарвистонцæ Уой ниййахæссунмæ.

³³ Йесо загъта: «Цубур рæстæг ма уодзæнæн сумах хæццæ, уæдта Мæ Рарветæгмæ цæун. ³⁴ Агордзинайтæ Мæн æма Мæ не ’ссердзинайтæ, æма Æз кæми уон, уордæмæ æрцæун уæ бон нæ бауодзæнæй». ³⁵ Иудейтæ сæ кæрæдзæй хæццæ дзурдтонцæ: «Мах Æй кæми не ’ссерæн, уæхæн рауæнмæ, уанæбæрæг, кумæ цæунмæ гъавуй? Грекъæгти æхсæн дзиуиттагтæ кæми цæрунцæ, уордæмæ цæуни æма грекъæгти ахур кæнуни фæндæ Имæ ес, ести? ³⁶ Ци амонунцæ, Е ке загъта, еци дзурдтæ: „Агордзинайтæ Мæн æма Мæ не ’ссердзинайтæ, æма Æз кæми уон, уордæмæ æрцæун уæ бон нæ бауодзæнæй“?»

Царддæттæг дон

³⁷ Бæрæгбонæн æ фæстаг æма кадгиндæр бон Йесо исистадæй æма гъæрæй загъта: «Æдонуг ка эй, е Мæнмæ æрцæуæд æма баниуазæд. ³⁸ Сугъдæг Финст куд зæгъуй, уомæ гæсгæ Мæнбæл æууæндæгæн æ зæрдæй райвулдзæнæй царддæттæг дон». ³⁹ Уотæ Йесо загъта Сугъдæг Уоди туххæй – Уой гъæуама райстайонцæ Йесобæл æууæндгутæ. Еци рæстæг ба Сугъдæг Уод лæвæрд нæма æрцудæй, уомæн æма Йесой кадæ нæма раргом эй.

Адæм фæккъуæрдтæ ’нцæ

⁴⁰ Адæмæй еуæй-еуетæ, Йесо ци загъта, уой фегъосгæй дзурдтонцæ: «А, æцæгæйдæр, æрцæуйнаг ка адтæй, еци Пахампар эй». ⁴¹ Иннетæ дзурдтонцæ: «А Киристе эй», æндæртæ ба дзурдтонцæ:

«Галилейһэй ку не 'рцаудзәәнәй Киристе. ⁴²Финст куд зәгъуй, уомә гәсгә Киристе паддзах Давиди фургти фургтәй уодзәәнәй, Давид кәцәй адтәй, еци гъәу Вифлеемәй». ⁴³Уотемәйти Йесой туххәй адәм фәкькьуәрдтә 'нцә. ⁴⁴Уонәй кадәртә гъавтонцә А нийһахәссунмә, фал Имә ә кьохәй дәр неке бавналдта.

Анаууәндәг иудейаг хецауттә

⁴⁵Гъәуайгәнгутә хестәр саугинтәмә әма фарисейтәмә ку әр-баздахтәнцә, уәд етә гъәуайгәнгути бафарстонцә: «Цәмәәннә 'Й әрбакодтайтә?» ⁴⁶Етә дзуапп равардтонцә: «Уотә некадма некаци адәймаг дзурдта». ⁴⁷Фарисейтә син загътонцә: «Гәр, сумах дәр рафәлиивта? ⁴⁸Хецауттәй кенә ба фарисейтәй еске баууәндтәй Уобәл? ⁴⁹Фал аци адәм Закьонән неци зонунцә, әл-гыст әнцә».

⁵⁰Фарисейтәй еу, Никодим, Йесомә раздәр ка әрбацудәй, е, загъта уонән: ⁵¹«Нә Закьон ескәд тәрхон кәнууй, цалинмә адәй-магмә байгьоса әма, ци гәнәг әй, уой базона, уәдмә?» ⁵²Уой туххәй ин загътонцә: «Ду дәр галилейаг дә? Аеркәсә Финстмә әма фәууиндзәәнә, Галилейһэй пахампар ке нә фәууй, уой».

Хатир тәрегъәдгун силгоймагән^а

[⁵³Ама се 'гас дәр фәппурх әнцә сә хәдзәрттәбәл.

8 ¹Йесо ба рандә 'й Елеони хонхмә. ²Сәумәраги бабәй нәуә-гәй әрцудәй Ковәндонәмә, әма Имә адәм еугурәй дәр әрбацудәнцә. Е әрбадтәй әма сә райдәдта ахур кәнун. ³Уәд динамонгутә әма фарисейтә әрбакодтонцә, хәзголи хәццә ке фәйһафтонцә, уәхән силгоймаги, әрләуун әй кодтонцә адәми рази, ⁴әма загътонцә Йесойән: «Ахургәнәг, аци силгоймаги хәз-голи хәццә фәйһафтонцә, ⁵Моисей ба нин Закьони бафәдзахста уәхән силгоймәгти дортәй марун. Ду ба ци зәгъдзәәнә?» ⁶Уой ракъахуни туххәй фарстонцә, цәмәй Имә ести иссеронцә ба-фудгин кәнунмә. Фалә Йесо, нилләг әргубургәнгәй, әнгулдзәй финста зәнхәбәл. ⁷Ама 'Й ку нәбал әма нәбал уагътонцә, уәд сәмә искартәй әма син загъта: «Сумахәй әнәтәрегъәдгун ка әй, фиццаг ибәл е ниццавәд дор». ⁸Ама бабәй, нилләг әргубургәнгәй, финста зәнхәбәл.

⁹Еци загъд фегьосгәй, етә хестәргай, еу инней фәдбәл, сәхе уордигәй райстонцә. Байзадәй ма Йесо, А рази ба – силгоймаг.

^а Стихтә 7:53 – 8:11 Евангелий рагондәр кьохфинстити нә 'нцә.

¹⁰ Йесо искастæй æма силгоймагæн загъта: «Хуарз уосæ, ци фæцæнцæ еци адæм? Неке дин истæрхон кодта?» ¹¹ Е дзуапп равардта: «Неке, ме 'лдар». Йесо ин загъта: «Æз дæр дин нæ тæрхон кæнун; цо æма нурæй фæстæмæ тæрегъæд мабал ракæнæ».]

Йесо – дуйнейæн Рохс

¹² Йесо идарддæр дзурдта адæмæн: «Æз дуйнейæн Рохс дæн. Мæн фæдбæл ка рацауа, е талинги некад цаудзæнæй, фалæ имæ уодзæнæй царди рохс». ¹³ Уæд Ин фарисейтæ загътонцæ: «Ду Дæхуæдæг дзорис Дæхе туххæй, æма Дæ дзурд æцæг нæй». ¹⁴ Йесо син дзуаппæн загъта: «Кæд Æз Мæхуæдæг Мæхе туххæй дзорун, уæддæр Мæ дзурд æцæг æй, уомæн æма Æз зонун, кæцæй æрцудтæн æма кумæ цæун; сумах ба нæ зонетæ, кæцæй æрцудтæн æма кумæ цæун, уой. ¹⁵ Сумах куд адæймаг тæрхон кæнетæ, Æз-а некаемæн тæрхон кæнун. ¹⁶ Фал кæд тæрхон кæнун, уæддæр Мæ тæрхон раст æй, уомæн æма Æз еунæг нæ дæн – Мæ рарветæг Фидæ Мæ хæццæ æй. ¹⁷ Æма уæ Закъони дæр финст æй, дууæ адæймагей æвдесæн раст æй, зæгъгæ. ¹⁸ Æз æвдесæн дæн Мæхе туххæй, Мæн туххæй æвдесæн æй Мæ рарветæг Фидæ дæр». ¹⁹ Уæд Уой бафарстонцæ: «Кæми æй Дæ Фидæ?» Йесо дзуапп равардта: «Сумах нæ зонетæ нæдæр Мæн, нæдæр Мæ Фиди; Мæн ку зонайтæ, уæд зонайтæ Мæ Фиди дæр».

²⁰ Уотæ Йесо дзурдта, Ковæндони хæзнаивæрæни рази ку амудта, уæд. Фалæ 'Й неке нийяхæста, уомæн æма Æ рæстæг нæма æрцудæй.

Кумæ цæуй Йесо

²¹ Йесо бабæй син загъта: «Æз цæун. Агордзинайтæ Мæ, фалæ рамæлдзинайтæ уæ тæрегъæдти. Æз кумæ цæун, уордæмæ æрцæун уæ бон нæй». ²² Уæд иудейтæ дзурдтонцæ: «Гæр, Æхе рамардзæнæй? Уотæ ку дзоруй, Æз кумæ цæун, уордæмæ æрцæун уæ бон нæй, зæгъгæ». ²³ Йесо син загъта: «Сумах ниллæг дуйнейæй айтæ, Æз-а – бæрзæндтæй; сумах аци дуйнейæй айтæ, Æз-а аци дуйнейæй нæ дæн. ²⁴ Уой туххæй уин загътон, уæ тæрегъæдти рамæлдзинайтæ, зæгъгæ. Уомæн æма Æз Дæн^а, æма уобæл ку нæ

^а **8:24** Æз Дæн (нигги дæр ма стихти 8:28, 58; 13:19), дзиуиттагау «Эхийе» – Хуцауи ном, æргомгонд æрцудæй Моисейæн. Е амонуй, Хуцау еунæг æцæг Хуцау ке æй, уой, æрмæстдæр Е æй æносон æма æнæраййевгæ, æма али-алцæмæн дæр æрмæст Уомæй æй æ райдайæн.

баууэндайтæ, уæд рамæлдзинайтæ уæ тæрегъæдти». ²⁵ Уæд Æй ба-
фарстонцæ: «Ду ка дæ?» Йесо син загъта: «Æз Ка дæн, уой туххæй
уин тæккæ райдайæнæй дзорун. ²⁶ Берæ Мæмæ ес сумах туххæй
дзоруйнаг æма тæрхон кæнуйнаг, фалæ Мæ Рарветæги дзурд æцæг
æй, æма Уомæй ци фегъустон, æрмæст уой дзорун дуйнейæн».

²⁷ Æ Фиди туххæй син ке дзурдта, уой нæ балæдæрдтæнцæ.
²⁸ Уæд син Йесо загъта: «Адæймаги Фурти уæлæмæ ку исесайтæ,
уæд базондзинайтæ: Æз Дæн æма Мæхе номæй неци кæнун, фалæ
Мин Мæ Фидæ куд байамудта, уотæ дзорун. ²⁹ Мæ Рарветæг æй
Мæ хæццæ, еунагæй Мæ нæ ниууагъта, уомæн æма Æз алкæддæр
кæнун, Уой куд фæндуй, уотæ». ³⁰ Аци дзурдтæ син ку загъта, уæд
Ибæл беретæ баууæндтæнцæ.

Авраами цæуæт æви сайтани цæуæт?

³¹ Ка Ибæл баууæндтæй, еци иудейтæн Йесо загъта: «Мæ дзурд-
мæ ку игъосайтæ, уæд æцæгæйдæр Мæ ахургæнуйнагтæ айтæ,
³² æма базондзинайтæ æцæгдзийнадæ, æма уæ æцæгдзийнадæ ис-
сæребарæ кæндзæнæй». ³³ Загътонцæ Ин: «Мах Авраами^а цæуæт ан
æма цагъар некæд некæмæн адтан. Уæд Ду куд зæгъис: „Иссæре-
барæ уодзинайтæ“?» ³⁴ Йесо син дзуапп равардта: «Æцæг, æцæг
зæгъун сумахæн: тæрегъæд гъуддæгтæ кадæр кæнуй, е тæрегъæди
цагъар æй. ³⁵ Цагъар æ хецæуи хæдзари æносмæ нæ фæууй, фурт си
фæууй æносмæ. ³⁶ Мадта уæ кæд Фурт исуæгъдæ кæна, уæд æцæг
сæребарæ уодзинайтæ. ³⁷ Æз зонун, Авраами цæуæт ке айтæ, уой.
Уæддæр Мæ марунмæ агоретæ, уомæн æма Мæ дзурд сумахмæ нæ
гъаруй. ³⁸ Æз Мæ Фидæмæ ци фæууидтон, уой дзорун; сумах ба уæ
фидæй ци фегъустайтæ, уой кæнетæ».

³⁹ Загътонцæ Ин: «Махæн нæ фидæ Авраам æй». Йесо сæмæ
дзоруй: «Сумах Авраами цæуæт ку уийтæ, уæд Авраами гъуд-
дæгтæ кæниайтæ. ⁴⁰ Сумах ба Мæн – Хуцауæй æцæгдзийнадæ
Ка фегъуста æма уин уой Ка загъта, Еци Адæймаги – марунмæ
агоретæ. Авраам уотæ нæ кодта. ⁴¹ Сумах уæ фиди гъуддæгтæ
кæнетæ».

Уæд Ин загътонцæ: «Мах дзæгъæлзад нæ ан. Еунаг Фидæ нин
ес – Хуцау». ⁴² Йесо син загъта: «Хуцау уæ Фидæ ку уайдæ, уæд
Мæ уарзитайтæ, уомæн æма Æз Хуцауæй рацудтæн æма æрцудтæн
ардæмæ. Æз Мæхе номæй не ’рцудтæн, фалæ Мæ Хуцау рарвиста.

^а **8:33** *Авраам* – дзиуиттæгти рагфиддæл; цардæй Йесо Киристейæй
дууæ мин анзи раздæр.

⁴³Æз уин ци зæгъун, уой цæмæннаæ лæдæретæ? Уой туххæй, æма Мæ дзурдтæмæ игъосун нæ фæразетæ. ⁴⁴Сумах уæ фиди, сайтани, цæуæт айтæ. Æма уæ фиди зæрдæ ци зæгъуй, уой кæнун уæ фæндуй. Е райдайæнæй дæр лæгмарæг æй, æцæгдзийнадæбæл хуæст некæд адтæй, уомæн æма имæ æцæгдзийнадæ нæййес. Мæнгæттæ ку фæдздзориу, уæд æхе кæнон фæккæнуи – е æй мæнгард æма мæнгарддзийнади фидæ. ⁴⁵Фал Æз ба æцæг ке дзорун, уой туххæй Мæбæл не ’ууæндетæ. ⁴⁶Сумахæй кæци бадардзæнæй Мæнæн Мæ цæстæмæ ести æнæраст гъуддаг? Кæд æма Æз æцæг дзорун, уæдта Мæбæл цæмæннаæ æууæндетæ? ⁴⁷Хуцауæй ка æй, е Хуцауи дзурдмæ игъосуй. Сумах ба имæ уомæн нæ игъосетæ, æма Хуцауæй нæ айтæ».

Йесо æма Авраам

⁴⁸Иудейтæ Йесойæн загътонцæ: «Ду самариаг ке дæ æма сайтангун ке дæ, уомæй раст нæ зæгъæн?» ⁴⁹Йесо син дзуапп равардта: «Æз сайтангун нæ дæн, фал Мæ Фидæн кадæ кæнун, сумах ба Мæ æгадæ кæнетæ. ⁵⁰Æз Мæхецæн кадæ нæ агорун. Ес, Мæнæн кадæ Ка агоруй, Е – тæрхонгæнæг Е æй. ⁵¹Æцæг, æцæг зæгъун сумахæн: Мæ дзурд ка исæнхæст кæна, е æносмæ дæр мæлæт нæ фæуиндзæнæй».

⁵²Иудейтæ Ин загътонцæ: «Нур мах базудтан, сайтангун ке дæ, уой. Авраам дæр æма пахампартæ дæр рамардæнцæ, Ду ба зæгъис: „Мæ дзурд ка исæнхæст кæна, е æносмæ дæр мæлæт нæ фæуиндзæнæй“. ⁵³Гæр, нæ фидæ Авраам дæр ку рамардæй, уæд Ду уомæй уæлдæр дæ? Пахампартæ дæр ку рамардæнцæ. Дæхецæй ци аразис?» ⁵⁴Йесо дзуапп равардта: «Кæд Æз Мæхецæн Мæхуæдæг кадæ кæнун, уæд Мæ кадæ неци æй. Мæн кадгин кæнуи Мæ Фидæ, сумах уæ Хуцау Ке хонетæ, Е. ⁵⁵Сумах Уой нæ базудтайтæ, Æз ба ’Й зонун. Нæ ’Й зонун, зæгъгæ, ку зæгъон, уæд сумах хузæн уодзæнæн сайæгой. Фал Æй Æз зонун æма Ин æнхæст кæнун Æ дзурд. ⁵⁶Уæ фидæ Авраам хъæбæр цийнæ кодта, Ме ’рцуди бон ке фæуиндзæнæй, уобæл; уингæ дæр æй фæккодта æма исцийнæ кодта».

⁵⁷Уæд Ин иудейтæ загътонцæ: «Дæубæл дæс æма дуинсæй anzi дæр нæма цæуй æма Авраами фæуидтай?» ⁵⁸Йесо син загъта: «Æцæг, æцæг зæгъун сумахæн: Авраам ку адтæй, уомæй раздæр Æз Дæн». ⁵⁹Уæд Имæ дортæ фелвæстонцæ – рамарунмæ ’Й гъавтонцæ; фал Йесо фæййаууон æй æма рацудæй Ковæндонæй.

Йесо исдзæбæх кодта хъæрæуи

9 ¹Йесо фæщцæйцæугæй фæууидта, æ райгурцæй хъæрæу ка адтæй, уæхæн адæймаги. ²Йесой Æ ахургæнуйнаегтæ бафарстонцæ: «Равви, айæ хъæрæуæй ке тæрегъæди фудæй райгурдæй – æхе æви æ ниййергути?» ³Йесо дзуапп равардта: «Нæдæр æхе, нæдæр æ ниййергути; фал хъæрæу уомæн æй, цæмæй ибæл æвдист æрцæуа Хуцауи хъаурæ. ⁴Цалинмæ бон æй, уæдмæ Æз гъæуама кæнон Мæ Рарветаги гъуддæгтæ; æрбацæуи æхсæвæ, æма уæд некебал неци бакæндзæнæй. ⁵Цалинмæ Æз дуйней дæн, уæдмæ Æз дуйнейæн Рохс дæн».

⁶Уотæ ку загъта, уæд нитту кодта зæнхæбæл, исæйæзманста сикъити хæццæ, æма æзмæнстæй байсарста хъæрæуæн æ цæститæ. ⁷Æма ин загъта: «Цо, нихснæ дæ цæсгон Силоами æртайæни». («Силоам» тæлмацигондæй æй «æрвист».) Е фæщцудæй, нихснадта си æхе, ракастæй æ цæститæй æма рандæ 'й сæхемæ.

⁸Æ синхонтæ, уæдта раздæр мæгургори ка фæсмардта, етæ дзурдтонцæ: «Айæ еци мæгургор нæ йæй?» ⁹Иннетæ ба дзурдтонцæ: «Е æй». Æндæртæ ба: «Нæ, фал уой хузæн æй». Æхуæдæг ба дзурдта: «Е æз дæн». ¹⁰Уæд æй бафарстонцæ: «Куд ракастæ дæ цæститæй?» ¹¹Е дзуапп равардта: «Йесо Ка хуннуй, Еци Адæймаг исæзманста сикъит, байсарста си мæ цæститæ æма мин загъта: „Цо Силоаммæ æма дæхе нихснæ“. Æз фæщцудтæн, мæхе нихснадтон æма мæ цæститæй ракастæн». ¹²Уæд ин загътонцæ: «Кæми æй Еци Адæймаг?» Е син дзуапп равардта: «Нæ зонун».

Фарисейтæ фæрсунцæ, æ цæститæй ка ракастæй, уой

¹³Уæд раздæр хъæрæу ка адтæй, уой ракодтонцæ фарисейтæмæ. ¹⁴Адтæй сабат, Йесо æзмæнст ку скодта æма хъæрæуи æ цæститæй ку ракæсун кодта, уæд. ¹⁵Райдæдтонцæ 'й фарисейтæ дæр фæрсун, æ цæститæй куд ракастæй, уобæл. Е син загъта: «Мæ цæститæбæл мин сикъити змæнст ниввардта Еци Адæймаг, мæхе нихснадтон æма уинун». ¹⁶Уæд фарисейтæй еуæй-еуетæ дзурдтонцæ: «Еци Адæймаг Хуцауæй нæй, уомæн æма сабати æгъдау не 'нхæст кæнуй». Иннетæ ба дзурдтонцæ: «Е тæрегъæдгун адæймаг ку уайдæ, уæд Æ бон уæхæн дессæгтæ аразун адтайдæ?» Æма фæккъуæрдтæ 'нцæ. ¹⁷Нæуæгæй дзорунцæ, хъæрæу ка адтæй, уомæ: «Ду ци зæгъдзæнæ Уой туххæй, дæу ку ракæсун кодта дæ цæститæй?» Дзуапп син равардта: «Е æй пахампар».

¹⁸ Хъæрæу ке адтæй æма æ цæститæй ке ракастæй, уобæл иудейтæ нæ баууæндтæнцæ, æма ин æ ниййергутæмæ фæдздзурдтонцæ ¹⁹ æма сæ бафарстонцæ: «Хъæрæуæй райгурдæй, зæгъгæ, кæмæй зæгъетæ, а уæ еци фурт æй? Мадта нур кутемæй уинуй?» ²⁰ Æ ниййергутæ син дзуапп равардтонцæ: «Айæ нæ фурт ке æй æма хъæрæуæй ке райгурдæй, уой зонæн; ²¹ нур кутемæй уинуй, уой ба нæ зонæн, æ цæститæ ин ка байгом кодта, уой дæр нæ зонæн. Æхе ин бафæрсетæ, сувæллон нæбал æй, æхуæдæг зæгъæд æхе туххæй». ²² Етæ иудейтæй ке тарстæнцæ, уомæ гæсгæ равардтонцæ уæхæн дзуапп; уомæн æма иудейтæ исфæндæ кодтонцæ, Киристе ке æй, уой æргомæй ка дзора, уой синагогæй ратæрун. ²³ Уомæ гæсгæ загътонцæ æ ниййергутæ: «Сувæллон нæбал æй, æхе ин бафæрсетæ».

²⁴ Дуккаг хатт дæр бабæй, раздæр хъæрæу ка адтæй, еци адæймагæ фæдздзурдтонцæ æма ин загътонцæ: «Хуцауи рази раст зæгъгæ. Мах зонæн, Еци Адæймаг тæрегъæдгун ке æй, уой». ²⁵ Е син дзуапп равардта: «Е тæрегъæдгун æй æви нæ, уой нæ зонун. Æз еу гъуддаг зонун – адтæн хъæрæу, нур ба уинун». ²⁶ Уæд æй бафарстонцæ: «Еци Адæймаг дин ци бакодта? Кутемæй дæ ракасун кодта дæ цæститæй?» ²⁷ Дзуапп син равардта: «Æз уин загътон, æма сумах нæ игъустайтæ. Цæмæн ма уæ фæндуй нæуæгæй игъосун? Æви сумах дæр Уой ахургæнуйнæгтæ исун фæндуй?»

²⁸ Байæфхуардтонцæ æма ин дзурдтонцæ: «Ду дæ Уой ахургæнуйнаг, мах ба Моисеи ахургæнуйнæгтæ ан. ²⁹ Моисеи хæццæ Хуцау ке дзубанди кодта, уой мах зонæн, А ба кæцæй æй, уой нæ зонæн». ³⁰ Е син дзуапп равардта: «Дессаг дæр е æй, æма кæцæй æй, уой нæ зонетæ, мæн ба мæ цæститæй ракасун кодта. ³¹ Мах зонæн, тæрегъæдгунтæмæ Хуцау ке нæ игъосуй, уой; фал Хуцауи ка нимайуй æма Ин Æ фæндон ка æнхæст кæнуй, уомæ игъосуй. ³² А дуйнебæл уæхæн хабар нæма адтæй, æма еске райгурцæй хъæрæуи æ цæститæй ракасун кодта, зæгъгæ. ³³ Е Хуцауæй ку нæ уайдæ, уæд Æ бон неци кæнун уайдæ». ³⁴ Загътонцæ ин дзуаппæн: «Ду æгасæй дæр тæрегъæдти ку райгурдтæ, уæд ду мах ахур кæнис?» Æма 'й ратардтонцæ.

Хъæрæу фарисейтæ

³⁵ Йесо фегъуста, ке 'й ратардтонцæ, уой, исæйирдта æма ин загъта: «Ду æууæндис Адæймаги Фуртбæл?» ³⁶ Е дзуапп равардта: «Е ба Ка 'й, хецау? Зæгъай мин æй, цæмæй Ибæл æууæндон». ³⁷ Йесо имæ дзоруй: «Уингæ дæр Æй фæккодтай, æма дзубанди

дæр Е кæнуй дæ хæццæ». ³⁸ Уæд Ин е загъта: «Æууæндун, Хецау!» Æма æ уæрагисæртæбæл æрхаудтæй Æ рази. ³⁹ Йесо дзоруй: «Æз аци дуйнемæ тæрхон кæнунмæ æрцудтæн, цæмæй хъæрæутæ ра-кæсонцæ сæ цæститæй, уингæ ка кæнуй, етæ ба нихъхъæрæу уонцæ».

⁴⁰ Йесой рази ци фарисейтæ адтæй, етæ уой ку фегъустонцæ, уæд Ин загътонцæ: «Гæр, мах дæр хъæрæу ан?» ⁴¹ Йесо син загъта: «Сумах хъæрæу ку уиайтæ, уæд уæбæл тæрегъæд нæ уайдæ, фал хъæрæу нæ ан, зæгъгæ, ке зæгъетæ, уой туххæй уæ тæрегъæд уæхе-бæл æй.

Фиййау æма дзогæ

10 ¹Æцæг, æцæг зæгъун сумахæн: фусти стойнаемæ дуарбæл ка нæ бацæуа, фал æндæрбæлти ка бабура, е æй давæг æма абæ-рег; ²дуарбæл бацæуæг ба фустæн фиййау æй. ³Уомæн дуаргæс байгом кæнуй, æма е дзоруй æхе фустæмæ сæ нæмттæй, фустæ 'й игъосунцæ, æма сæ е æндæмæ рахонуй. ⁴Æма æхе фусти æндæмæ ку рахонуй, уæд фæццæуы сæ разæй, фустæ ба æ фæдбæл цæунцæ, уомæн æма 'й æ дзурдæй базонунцæ. ⁵Æцæгæлони фæдбæл ба нæ цæунцæ, фалæ си ледзунцæ, уомæн æма æцæгæлон ке æй, уой ин æ дзурдæй балæдæрунцæ».

⁶Йесо аци æмбесонд радзурдта, фал æй цæй туххæй радзурдта, уой нæ балæдæрдтæнцæ.

Йесо – хуарз фиййау

⁷Уæд син Йесо нæуæгæй загъта: «Æцæг, æцæг зæгъун сумахæн: Æз дуар дæн фустæн. ⁸Мæнæй размæ ка æрцудæй, етæ еугурæй дæр адтæнцæ давгута æма абæргута, фалæ сæмæ фустæ нæ байгъус-тонцæ. ⁹Æз дæн дуар. Æ над Мæнбæл кæмæн уа, е фæййервæзд-зæнæй – бацæудзæнæй, рацæудзæнæй æма хезнæ иссердзæнæй. ¹⁰Давæг æрцæуы æрмаестдæр радавунмæ, рамарунмæ æма бабун кæ-нунмæ. Æз ба уомæн æрцудтæн, цæмæй раттон цард уælдайгунтæй.

¹¹Æз хуарз фиййау дæн. Хуарз фиййау æ цард раттуй æ фусти сæрбæл. ¹²Ихуæрст ба уæхæн нæй – уомæн фустæ æхе нæ 'нцæ. Берæгъи æрбацæугæ ку фæууинуй, уæд ниуадзуй фустæ æма ра-ледзуй, берæгъ фустæ æскъæфуй æма сæ хæлеу кæнуй. ¹³Ихуæрст раледзуй, уомæн æма уой ихуæрсгæ бакодтонцæ æма фустæбæл нæ тухсуй.


¹⁴Æз хуарз фиййау дæн. Æз зонун Мæ фусти, Мæ фустæ дæр зонунцæ Мæн. ¹⁵Мæн Мæ Фидæ куд зонуй, уотæ Æз дæр зонун

Мæ Фиди, æма Мæ цард дæттун Мæ фусты сæрбæл. ¹⁶ Ес ма Мин æндæр фустæ дæр, аци стойнаей ка наей, уæхæнттæ; æма уони дæр гъæуама æрхонон. Етæ фегъосдзæнцæ Мæ дзурд, æма уодзæнаей еу дзогæ æма еу Фиййау. ¹⁷ Мæ Фидæ Мæ уомæн уарзуй, æма Æз дæттун Мæ цард, цæмæй æй фæстæмæ райсон. ¹⁸ Неке Мин есуй Мæ цард, фал æй Мæхуæдæг фæндонæй дæттун. Мæ барæ æй Мæ цард раттун дæр, æма æй фæстæмæ райсун дæр. Аци фæдзæхст Æз райстон Мæ Фидæй».

¹⁹ Аци дзурдти туххæй бабаей иудейтæ фæкъкъуæрдтæ 'нцæ. ²⁰ Уонæй беретæ дзурдтонцæ: «Е сайтангун æй, æма Æ сæри зунд фæццудæй. Ци Имæ игъосетæ?» ²¹ Иннетæ ба дзурдтонцæ: «Етæ сайтангуни дзурдтæ нæ 'нцæ. Сайтани бон хъæраеуи цæститæ райгон кæнун наей».

Иудейтæ не 'ууæндтæнцæ Йесобæл

²² Уæд Иерусалими ралæудтæй Ковæндонæ Искæдзос кæнуни бæрæгбон^а. Адтæй зумæг. ²³ Йесо рацо-бацо кодта Ковæндони, Соломони дзатмай. ²⁴ Ами Ибæл æрæмбурд æнцæ иудейтæ æма Ин дзурдтонцæ: «Кæдмæ нæ мæстæй мардзæнæ? Кæд Киристе дæ, уæд нин æй æргом зæгъæ». ²⁵ Йесо син дзуапп равардта: «Æз уин загътон æма не 'ууæндтæ. Æз ци гъуддæгтæ кæнун Мæ Фиди номæй, етæ æвдесæн æнцæ Мæн туххæй. ²⁶ Фал сумах не 'ууæндтæ, уомæн æма Мæ фустæй нæ айтæ. ²⁷ Мæ фустæ игъосунцæ Мæ дзурд, Æз зонун уони, æма етæ цæунцæ Мæ фæдбæл. ²⁸ Æз син дæттун æносон цард, æма æносмæ дæр нæ фесæфдзæнцæ, æма сæ Мæ къохæй неке раскъæфдзæнаей. ²⁹ Мæ Фидæй – уони Мин Ка равардта, Уомæй – бæрзонддæр наейес,



*Соломони дзатма
Иерусалими Ковæндони*

^а **10:22** Ковæндонæ Искæдзос кæнуни бæрæгбон бæрæггонд цудæй незаманти дуккаг æносæй фæстæмæ. Иерусалими Ковæндонæ уой размæ фæцъцъмур æй æцæгæлæнтти къохæй.

æма неке бон æй Мæ Фиди кьохæй раскъæфун. ³⁰Æз æма Мæ Фидæ еу ан».

³¹Иудейтæ бабæй Имæ дортæ фелвастонцæ – рамарунмæ 'Й гъвтонцæ. ³²Йесо син загъта: «Æз уин берæ хуарз гъуддæгтæ фæууинун кодтон Мæ Фиди хъаурæй. Цума Мæ уонæй кæцити туххæй дортæй марунмæ гъаветæ?» ³³Иудейтæ Ин дзуапп равардтонцæ: «Хуарз гъуддæгти туххæй Дæ нæ гъавæн дортæй рамарунмæ, фал адæймаг уогæй Дæхецæй Хуцау ке аразис æма уомæй Хуцауи ке фауис, уой туххæй».

³⁴Йесо син загъта: «Хуцау уæ Закъони уотæ нæ дзоруй, „Æз загътон: сумах хуцæуттæ айтæ“, зæгъгæ? ³⁵Сугъдæг Финст ба æцæг æй алкæддæр. Æма кæд, Хуцауи дзурд кæмæ загъд æрцудæй, уони хуцæуттæ исхундæй, ³⁶уæд Фидæ Ке равзурста æма дуйнемæ Ке рарвиста, Уомæн куд зæгъетæ „Хуцауи фауис“, зæгъгæ, „Æз Хуцауи Фурт дæн“ ке загътон, уой туххæй? ³⁷Мæ Фиди гъуддæгтæ кæд нæ кæнун, уæд Мæбæл ма 'ууæндетæ. ³⁸Кæд æма Æз Мæ Фиди гъуддæгтæ кæнун æма Мæбæл уотемæй дæр не 'ууæндетæ, уæдта уæддæр аци гъуддæгтæбæл æууæндетæ, цæмæй базонайтæ æма лæдæрайтæ, Æз Мæ Фиди хæццæ еу ке дæн, æма Мæ Фидæ Мæн хæццæ еу ке æй». ³⁹Уæд бабæй Æй гъвтонцæ ниййахæссунмæ, фалæ сæ кьохи нæ бафтудæй.

⁴⁰Йесо нæуæгæй рандæ 'й Иордани иннæ фарсмæ, Иоанн раздæр донæй кæми аргъудта, уордæмæ; æма еу цæйбæрцæдæр фæцæй уоми. ⁴¹Æрцудæй Имæ берæ адæм æма дзурдтонцæ: «Иоанн неци дессаг исаразта, фал Йесой туххæй цидæриддæр дзурдта, е ба адтæй æцæг». ⁴²Æма Йесобæл уоми беретæ баууæндтæнцæ.

Лазæр рамардæй

11 ¹Еу лæг, æ ном Лазæр, адтæй сæйгæ. Е адтæй Вифаний гъæуæй – æ хуæртæ Мариа æма Марфаæ кæми цардæнцæ, уордигæй. ²Мариа ба адтæй, Хецау Йесой дзæбæхæсмаггæнæнæй ка байсарста æма Уомæн Æ къæхтæ æ дзиккотæй ка ниссарфта, еци силгоймаг. Гъе уой æнсувæр Лазæр адтæй сæйгæ.

³Хуæртæ рарвистонцæ Йесойæн зæгъунмæ: «Хецау, Ду ке уарзис, е сæйгæ æй». ⁴Йесо уой ку фегъуста, уæд загъта: «Еци незмæлæтмæ нæй, фалæ Хуцауи кадæн æй, цæмæй уой фæрци раргом уа Хуцауи Фурти кадæ». ⁵Йесо уарзта Марфи, уой хуæрæ Мариай æма Лазæри. ⁶Фалæ Лазæри сæйги хабар ку фегъуста, уæд кæми адтæй, уоми ма фæцæй дууæ бони.

⁷Уой фæсте загъта ахургæнуйнæгтæн: «Цæуæн нæуæгæй Иудейæмæ». ⁸Ахургæнуйнæгтæ Ин загътонцæ: «Равви, æрæги дæр ма

Дæ иудейтæ дортæй рамарунмæ ку гъавтонцæ, уæд бабæй уордæ-мæ цæуис?» ⁹ Йесо дзуапп равардта: «Бони дæргъцæ дуадæс сахатти нæй? Бонигон ка цæуй, е æ къах нæ къуæруй, уомæн æма уинуй аци дуйней рохс. ¹⁰ Æхсæвигон ка цæуй, е ба æ къах къуæруй, уомæн æма имæ рохс нæййес».

¹¹ Аци дзурдтæбæл ма бафтудта: «Нæ хæлар Лазæр бафунæй æй, фал Æз цæун уой райгъл кæнунмæ». ¹² Æ ахургæнуйнæгтæ Ин загътонцæ: «Хецау, кæд фунæй бацæй, уæд исдзæбæх уодзæнæй». ¹³ Йесо син Лазæри мæлæти туххæй дзурдта, етæ ба уотæ æнгъæл адтæнцæ, цума хумæтаæги фунæййи туххæй зæгъуй. ¹⁴ Уæд син Йесо æргомæй загъта: «Лазæр рамардæй; ¹⁵ æма Æз уоми ке нæ адтæн, уобæл цийнæ кæнун сумах туххæй, уомæн æма сумах бауæнддзинайтæ. Нур ба цæуæн уомæ». ¹⁶ Уæд Фома, фæсномугæй Фаззон ке худтонцæ, е, загъта иннæ ахургæнуйнæгтæн: «Цæуæн æма мах дæр Йесой хæццæ рамæлæн».

«Æз дæн æгасгæнæг æма царддæттæг»

¹⁷ Йесо ку 'рцудæй, уæд базудта, Лазæр цуппар бони уобайи ке æй, уой. ¹⁸ Вифани ба Иерусалиммæ хæстæг лæудтæй – се 'хсæн æдеугурæй адтæй финддæс стадий^а бæрцæ. ¹⁹ Æма иудейтæй беретæ æрцудæнцæ Марфæ æма Мариайæн се 'нсувæри зиани фæдбæл тæфирфæс кæнунмæ.

²⁰ Йесо ке æрбацæуй, уой Марфæ ку фегъуста, уæд рацудæй Æ размæ; Мариа ба хæдзари байзадæй. ²¹ Марфæ загъта Йесойæн: «Хецау! Ду ами ку адтайсæ, уæд ме 'нсувæр нæ рамардайдæ. ²² Фал нур дæр зонун: Ду Хуцауæй цидæриддæр ракорай, уой Дин ратдзæнæй». ²³ Йесо ин загъта: «Де 'нсувæр райгас уодзæнæй». ²⁴ Марфæ Ин загъта: «Фæстаг бон, мæрдти райгаси бон ке райгас уодзæнæй, уой зонун». ²⁵ Йесо загъта Марфæн: «Æз дæн æгасгæнæг æма царддæттæг. Мæнбæл ка æууæндуй, е ку рамæла, уæддæр райгас уодзæнæй. ²⁶ Уодагас ка æй æма Мæнбæл ка æууæндуй, е нæ рамæлдзæнæй æносмæ дæр. Уобæл æууæндис?» ²⁷ Марфæ Ин дзуапп равардта: «Гъо, Хецау! Æз æууæндун: Ду Киристе дæ, Хуцауи Фурт, дуйнемæ æрцæуйнаг Ка адтæй, Е».

Йесойæн Æ цæстисуг æркалдæй

²⁸ Еци загъди фæсте Марфæ рацудæй æма сосæггæй фæдздзурдта æ хуæрæ Мариамæ: «Ахургæнæг ами æй æма дæмæ дзоруй».

^а 11:18 15 стадий – 3 километри бæрцæ.

²⁹Мариа, куддæр еци хабар фегъуста, уотæ тагъд-тагъдæй фестадæй æма рандæ 'й Уомæ. ³⁰(Йесо гъæумæ нæма бацудæй, фалæ ма адтæй, Марфæ Ибæл кæми фембалдæй, еци рауæн.) ³¹Мариа тагъд-тагъдæй ке исистадæй æма рацудæй, уой фæууидтонцæ, æ хæццæ хæдзари ка адтæй æма ин тæфирфæс ка кодта, еци иудейтæ, æма æ фæдбæл рацудæнцæ. Етæ æнгъæл адтæнцæ, кæд уобаймæ кæунмæ цæуй, зæгъгæ.

³²Мариа æрбацудæй, Йесо кæми адтæй, уордæмæ; æма 'Й ку фæууидта, уæд Æ къæхти размæ æрхаудтæй æма Ин загъта: «Хецау! Ду ами ку адтайсæ, уæд нæ рамардайдæ ме 'нсувæр». ³³Мариа æма æ хæццæ ци иудейтæ æрбацудæй, уони Йесо кæугæ ку фæууидта, уæд Æ зæрдæ рахъурмæ 'й, ³⁴æма бафарста: «Кæми æй байвардтайтæ?» Загътонцæ Ин: «Хецау, рацо æма фæууинæ». ³⁵Йесойæн Æ цæстисуг æркалдæй. ³⁶Æма иудейтæ дзурдтонцæ: «Кæсис, куд æй уарзта!» ³⁷Уонæй кадæртæ ба загътонцæ: «Хъæрауи æ цæститæй Ка ракæсун кодта, Уомæн Æ бон нæ бацайдæ, цæмæй аци адæймаг ма рамæла?»

Йесо райгас кодта Лазæри

³⁸Йесойæн бабæй Æ зæрдæ рахъурмæ 'й, уотемæй уобайи размæ бацудæй. Е адтæй лæгæт, æ бацæуæнбæл æвæрд адтæй дор. ³⁹Йесо загъта: «Раеуварс кæнетæ дор». Мардæн æ хуæрæ, Марфæ, Уомæ дзоруй: «Хецау! Смаг кæнун райдæдта; нур цуппар бони лæууй уобайи». ⁴⁰Йесо ин загъта: «Нæ дин дзурдтон, ку æууæндай, уæд Хуцауи кадæ фæууиндзæнæ, зæгъгæ?» ⁴¹Раеуварс кодтонцæ дор.

Йесо искастæй уæларвмæ æма загъта: «Мæ Фидæ, арфæ Дин кæнун, ке Мæ фегъустай, уой туххæй. ⁴²Æз зудтон, Ду Мæ алкæддæр ке игъосис, уой, фал уотæ загътон, ами ци адæм лæууй, уони туххæй, цæмæй баууæндонцæ, Мæн Ду ке рарвистай, уобæл».

⁴³Еци загъди фæсте Йесо багъæр кодта: «Лазæр, æндæмæ рацо!» ⁴⁴Æма мæнæ мард рацудæй, æ къохтæ æма æ къæхтæ мæрддзæгтæй тухт, æ цæсгонбæл – æфсæрæбæттæн. Йесо загъта: «Райихалетæ, уадзæ 'ма цæуа».

Сосæг фæндæ Йесой рамаруни туххæй

⁴⁵Мариамæ ка æрбацудæй, еци иудейтæй беретæ, Йесо ци десаг исаразта, уой ку фæууидтонцæ, уæд Ибæл баууæндтæнцæ. ⁴⁶Уонæй кадæртæ ба фæщудæнцæ фарисейтæмæ æма син радзурдтонцæ, Йесо ци бакодта, уой туххæй.



Синедрион — иудейяг хецэгутти æмбурд

⁴⁷ Хестæр саугинтæ æма фарисейтæ æрæмбурд кодтонцæ синедрион æма загътонцæ: «Ци бакæнæн? Аци Адæймаг берæ дессæгтæ аразуй. ⁴⁸ Уой уотæ ку ниууадзæн, уæд Ибæл æгасæй дæр баууæндзæнæнцæ, æма æрцæудзæнæнцæ ромæгтæ æма нин нæ Ковæндонæ дæр, нæ адæми дæр бабун кæндзæнæнцæ».

⁴⁹ Уонæй еу, Кайафæ, еци анз хестæр саугин ка адтæй, е, загъта: «Сумах неци лæдæретæ ⁵⁰ æма нæ сагъæс кæнетæ, æгас адæм фесæфуни бæсти адæми сæрбæлтау еунæг адæймаг ку рамæла, уæд е сумахæн хуæздæр ке æй, уобæл». ⁵¹ Аци дзурдтæ æхецæй нæ загъта, фалæ еци анз хестæр саугин уогæй, куд пахампар, рагагъоммæ фегъосун кодта, Йесо адæми сæрбæлтау ке рамæлдзæнæй, уой, ⁵² æма æрмæст иудейяг адæми сæрбæлтау нæ, фалæ цæмæй æрæмбурд кæна еумæ Хуцауи сувæллæнтти, дуйнебæл ка ниххæлеу æй, уони.

⁵³ Еци бон искодтонцæ Йесой рамаруни фæндæ. ⁵⁴ Уомæ гæсгæ Йесо æргомæй нæбал цудæй иудейти æхсæн, фал уордигæй рандæ 'й Эфраиммæ — æдзæрæг бæстæмæ хæстæг ка адтæй, еци сахармæ; æма уоми æрфусун кодта Æ ахургæнуйнæгти хæццæ.

⁵⁵ Æрбахæстæг æй иудейяг Коууадзæн, æма беретæ алкацæйити Коууадзæни агъоммæ исцудæнцæ Иерусалиммæ, иудейяг æгъдаумæ гæсгæ сæхе искадзос кæнунмæ. ⁵⁶ Уæд агурдтонцæ Йесой æма



Иудейяг хестæр саугин

Ковæндони сæ кæрæдземæн дзурдтонцæ: «Куд уæмæ кæсуй, Йесо бæрæгбонмæ не 'рбацæудзæнæй?»⁵⁷ Хестæр саугинтæ æма фари-сейтæ тухгин ниффæдзахстонцæ, цæмæй Йесо кæми æй, уой ка базона, е фегъосун кæна, æма 'Й ниййахæссонцæ.

Йесой байсарстонцæ дзæбæхæсмаггæнæнæй

12¹ Коуудзæнмæ ма æхсæз бони ку гъудæй, уæд Йесо æрбацу-дæй Вифанимæ, мæрдтæй ке райгас кодта, еци Лазæр кæми цардæй, уордæмæ. ² Уоми Ин æрæвардтонцæ фингæ. Марфæ адтæй зелæнгæнæг; Лазæр ба Йесо æма иннети хæщцæ бадтæй фингæбæл.

³ Мариа райста кæдзос хъазар дзæбæхæсмаггæнæни гиранка^a, нард, зæгъгæ, уæхæн зайæгоййæй конд, байсарста си Йесой



Нард

къæхтæ æма Ин сæ ниссарфта æ дзикко-тæй. Хæдзарæ байдзаг æй дзæбæх смагæй.

⁴ Йесой ахургæнуийнæгтæй еу, Иудæ Искар-иот – ка 'Й рауæйæ кæндзæнæй, е – загъ-та: ⁵ «Аци дзæбæхæсмаггæнæн цæмæннæ æнгъизтæй æртæ сæдæ динаребæл рауæйæ

кæнун æма æхца мæгургортæн байуарун?»
⁶ Уотæ мæгургортабæл батухсуни туххæй

нæ загъта, фалæ давæг ке адтæй, уой тух-хæй: æхцаивæрæн уомæ адтæй, æма си ци ниввæрионцæ, уой райсидæ. ⁷ Йесо загъта:

«Уадзæ 'й, е Мин æй Мæ нигæнæн бонмæ

фæййаурста. ⁸ Мæгургортæ алкæд уæ цори æнцæ, Æз ба алкæд уæ хæщцæ нæ уодзæнæн».

Сосæг фæндæ Лазæри рамаруни туххæй

⁹ Иудейтæй беретæ базудтонцæ, Йесо уоми ке æй, уой; æма æр-бацудæнцæ айдагъ Йесой туххæй нæ, фал цæмæй фæуионцæ, мæрдтæй ке райгас кодта, еци Лазæри дæр. ¹⁰ Нур хестæр саугинтæ


ба рамаруни фæндæ искодтонцæ Лазæрæн дæр, ¹¹ уомæн æма иудейтæй беретæ æрцæуионцæ Лазæри туххæй æма Йесобæл бау-

уæндионцæ.

Йесо бацудæй Иерусалиммæ

¹² Дуккаг бон, бæрæгбонмæ ци берæ адæм æрæмбурд æй, етæ фегъустонцæ, Йесо Иерусалиммæ ке æрбацæуй, уой; ¹³ æма

^a 12:3 Гиранка – 300 грамма бæрцæ.



Иерусалим

райстонцæ пальми къалеутæ, рацудæнцæ Æ размæ æма гъæр кодтонцæ: «Осаннæ!^а Арфæгонд æй Хуцауи номæй æрцæуæг! Арфæгонд æй Израили Паддзах!»¹⁴ Йесо сбадтæй хæрæгбæл, Сугъдæг Финст куд зæгъуй, уотæ: ¹⁵ «Ма тæрсæ, Сиони кизгæ^б! Мæнæ дæ Паддзах фæццæуей къæлæубæл бадгæй». ¹⁶ Æ ахургæнуйнæгтæ фиццаг нæ балæдæрдтæнцæ уой; фал Йесой кадæ ку раргом æй, уæд сæмæ багъардта, уотæ Йесой туххæй финст ке æй æма финст ке исæнхæст æй, е.

¹⁷ Йесо Лазæрмæ уобаймæ ку бадзурдта æма 'и мæрдтæй ку райгас кодта, уæд Æ хæццæ ци адæм адтæй, етæ æвдесæн лæудтæнцæ уой туххæй. ¹⁸ Адæм дæр гъе уомæн Æ размæ рацудæнцæ, æма фегъустонцæ, Е ци дессаг исаразта, уой. ¹⁹ Фарисейтæ ба дзурдтонцæ кæрæдземæн: «Уинетæ, куд неци нин æнтæсуй! Æгас дуйне дæр Æ фæдбæл цæуй».

Грекъæгтæ æрбацудæнцæ Йесомæ

²⁰ Бæрæгбони баковунмæ æрцæуæг адæмæй еуæй-еуетæ адтæнцæ грекъæгтæ. ²¹ Етæ бацудæнцæ Филиппмæ, галилеяг сахар Вифсаидæй ка адтæй, уомæ; æма си курдтонцæ: «Хуарз лæг, мах Йесой фæууинун фæндуй». ²² Филипп бацудæй Андреймæ æма ин

^а 12:13 *Осаннæ* (дзиуиттагау) – цийни гъæр Хуцауи кадæн.

^б 12:15 *Сион* æй Иерусалими хуæнхтæй еу. *Сиони кизгæ* – Иерусалими поэтикон ном.

уой радзурдта. Андрей аема Филипп уæд Йесомæ бацудæнцæ аема Ин загътонцæ.

²³ Йесо син загъта: «Адæймаги Фуртæн ралаудтæй Æ кадæ раргом кæнуни афонæ. ²⁴ Æцæг, æцæг зæгъун сумахæн: мæнæуи нæмуг зæнхæмæ æрхаугæй ку нæ рамæла, уæд байзайдзæнæй еунæгæй; фал ку рамæла, уæдта æрхæсдзæнæй берæ тиллæг. ²⁵ Æ уод ка уарзуй, е æ уод бабун кæндзæнæй, фал æ уод ка нæ уарзуй аци дуйнебæл, е ба 'й багъæуай кæндзæнæй æносон цардæн. ²⁶ Мæнæн ка косуй, е Мæ фæдбæл рацæуæд; аема Æз кæми уон, Мæ косæг дæр уоми уодзæнæй; аема Мæнæн ка косуй, уой Мæ Фидæ искадгин кæндзæнæй.

Йесо загъта Æ мæлæти туххæй

²⁷ Мæ уод нур унгæг æй. Æма ци зæгъон? Уотæ зæгъон, Мæ Фидæ, фæййервæзун Мæ кæнæ аци уодхари сахаттæй, зæгъгæ? Фалæ цæугæ дæр уомæн ку æркодтон, еци сахатти туххæй. ²⁸ Мæ Фидæ! Искадгин кæнæ Дæ ном». Уæд уæларвæй æригъустæй гъæр: «Искадгин æй кодтон аема 'й нигги дæр искадгин кæндзæнæн». ²⁹ Уоми лæууæг адæм уой ку фегъустонцæ, уæд сæ еуетæ дзурдтонцæ: «Е арви гъæр æй». Иннетæ ба дзурдтонцæ: «Изæд дзурдта Æ хæщæ». ³⁰ Йесо ба уой туххæй загъта: «Ци гъæр фегъустайтæ, е Мæн туххæй нæ адтæй, фалæ сумах туххæй. ³¹ Нур аци дуйнейæн æ тæрхони бон æрбахъæрттæй, нур аци дуйнейæн е 'лдар^a гæлст æрцæудзæнæй. ³² Æма Æз зæнхæй уæлæмæ ист ку æрцæуон, уæд æгасей дæр æрбакæндзæнæн Мæхемæ». ³³ Еци дзурдæй Йесо рагагъоммæ загъта, циуавæр мæлæтæй рамæлдзæнæй, уой.

³⁴ Адæм Ин дзуапп равардтонцæ: «Мах Закъонæй зонæн, Киристе æносмæ ке цæрдзæнæй, уой. Уæд Ду куд зæгъис, Адæймаги Фурт уæлæмæ ист æрцæудзæнæй, зæгъгæ? Ка æй Еци Адæймаги Фурт?» ³⁵ Уæд син Йесо загъта: «Цубур рæстæг ма æй рохс уæ хæщæ. Цотæ, цалинмæ рохс уæ хæщæ 'й, уæдмæ, цæмæй уæ талингæ ма бамбæрза, уомæн аема талинги цæуæг нæ зонуй, кумæ цæуй, уой. ³⁶ Цалинмæ рохс уæ хæщæ 'й, уæдмæ æууæндетæ рохсбæл, цæмæй уайтæ рохси фурттæ». Уотæ зæгъгæй, Йесо рацудæй аема фæййауон æй уонæй.

Иудейти бон не 'ссæй баууæндун

³⁷ Уойбæрцæ дессæгтæ искодта Йесо сæ рази, фалæ Ибæл уæддæр не 'ууæндтæнцæ. ³⁸ Уотæ исæнхæст æй пахампар Исайи дзурд:

^a 12:31 Аци дуйней æлдар — сайтан.

«Хецау, ка баууæндтæй, махæй фегъосгæй, æма кæмаен раргом æй Хецауи хъаурæ?» ³⁹ Сæ бон уомæ гæсгæ не 'ссæй баууæндун, æма Исай нигги дæр куд загъта: ⁴⁰ «Уотæ зæгъуй Хуцау: сæ цæститæ син нихъхъæрæу кодтон æма син сæ зæрдитæ нихъхъæбæр кодтон, цæмæй ма уинонцæ цæститæй æма ма лæдæронцæ зæрдæй æма Мæмæ ма раздæхонцæ, цæмæй сæ Æз исдзæбæх кæнон». ⁴¹ Уотæ уомæн загъта Исай, æма фæуидта Йесой кадæ æма дзурдта Уой туххæй.

⁴² Уогæ хецауттæй дæр беретæ баууæндтæнцæ Уобæл, фалæ фарисейти туххæй не 'ргом кодтонцæ сæхе – тарстæнцæ, синагогæй сæ ку ратæронцæ, уомæй. ⁴³ Уомæн æма етæ Хуцау ци кадæ дæттуй, уомæй адæм ци кадæ дæттунцæ, уой фулдæр бауарзтонцæ.

Æууæндгутæ æма æнæууæндгутæ

⁴⁴ Йесо гъæрæй загъта: «Мæнбæл ка æууæндуй, е Мæнбæл не 'ууæндуй, фалæ Мæ Рарветæгбæл æууæндуй. ⁴⁵ Æма Мæн ка уинуй, е уинуй Мæ Рарветæги. ⁴⁶ Æз Рохс дæн, æма æрцудтæн дуйнемæ, цæмæй Мæнбæл кадæр æууæндуй, е мабал уа талинги. ⁴⁷ Æма Мæн дзурдтæ ка фегъоса æма сæ ка нæ æнхæст кæна, уомæн Æз тæрхон нæ кæнун, уомæн æма Æз дуйнейæн тæрхон кæнунмæ не 'рцудтæн, фалæ дуйне ервæзун кæнунмæ. ⁴⁸ Мæн æхецæй ка еуварс кæнуй æма Мин Мæ дзурдтæбæл ка не 'ууæндуй, уомæн ес тæрхонгæнæг: Æз ке дзурдтон, еци дзурд ин тæрхон кæндзæнæй фæстаг бон. ⁴⁹ Уомæн æма Æз Мæхе номæй нæ дзурдтон, фалæ ци зæгъгæй æма куд дзоргæй, уой Мин Мæ рарветæг Фидæ бафæдзахста. ⁵⁰ Æма Æз зонун: Уой фæдзæхст æй æносон цард. Еу загъдæй, Æз ци дзорун, уой Мин Мæ Фидæ загъта».

Йесо нихснадта ахургæнуйнæгтæн сæ къæхтæ

13 ¹ Коууадзæн æрбахæстæг æй. Йесо зудта, Уомæн аци дуйнейæй Æ Фидæмæ цæуни рæстæг ке æрхъæрттæй, уой. Аци дуйней Е Æхеунти уарзта, басæуарзта æнæкæрон уарзтæй.

² Йесо Æ ахургæнуйнæгти хæцца бадтæй æхсæвæри фингæбæл. Уæдмæ Иудæн, Симон Искариоти фуртæн, сайтан æ зæрди ниввардта Йесой рауайæ кæнуни фæндæ. ³ Йесо зудта, Æ Фидæ Ин алцидæр Æ къохтæмæ ке равардта, Хуцауæй ке рацудæй æма Хуцаумæ ке цæуй, уой. ⁴ Исистадæй фингæй, раласта Е 'ндаг хъæппæл, райста хесæрфæн æма 'й æрбабаста Æ астæубæл. ⁵ Уæдта хъувгъани дон никкодта æма райдæдта ахургæнуйнæгтæн сæ къæхтæ æхснун, Æ астæубæл баст хесæрфæнæй ба син сæ сæрфта.

⁶ Бацудæй Симон Петрмæ, æма Имæ е ба дзоруй: «Хецау, Ду маенæн куд гъæуама нихснай мæ къæхтæ?» ⁷ Йесо ин дзуапп равардта: «Æз ци кæнун, уой ду нур нæ лæдæрис, байлæдæрдзæнæ фæстæдæр». ⁸ Петр Ин загъта: «Ду маенæн мæ къæхтæ некæд нихснæндзæнæ». Йесо имæ дзоруй: «Ку нæ дин сæ нихснон, уæд дин Мæ хæщæ еумæйагæй неци ес». ⁹ Симон Петр Ин загъта: «Хецау, мадта-уæдта айдагъ мæ къæхтæ нæ, фалæ ма мин мæ къохтæ æма мæ сæр дæр нихснаæ». ¹⁰ Йесо ин загъта: «Æхснад ка уа, уомæн æрмæстдæр æ къæхтæ æхснун гъæуй, уомæн æма æгасæй дæр кæдзос æй. Сумах дæр кæдзос айтæ, фалæ уе 'гас нæ». ¹¹ Йесо зудта Æ рауæйагæнæги, æма уомæ гæсгæ загъта: «Уе 'гас кæдзос нæ айтæ».

¹² Сæ къæхтæ син ку нихснадта æма Æ дарæс ку скодта, уæд бабæй æрбадтæй æма син загъта: «Ци уин бакодтон, уой лæдæретæ?» ¹³ Сумах Мæн хонетæ Ахургæнæг æма Хецау, æма раст зæгъетæ, уомæн æма Æз Ахургæнæг æма Хецау дæн. ¹⁴ Æма кæд Æз, Хецау æма Ахургæнæг, сумахæн уæ къæхтæ нихснадтон, уæд сумах дæр гъæуама æхснйтæ уæ кæрæдзей къæхтæ. ¹⁵ Æз уин аци гъуддаг уомæ гæсгæ равдистон, цæмæй сумах дæр, Æз уин ци бакодтон, уой кæнайтæ. ¹⁶ Æцæг, æцæг зæгъун сумахæн: цагъар æ хецауæй уæлдæр нæй, æма æрвист æ рарветæгæй уæлдæр нæй. ¹⁷ Кæд уой зонетæ, уæд тæходуйаг уодзинайтæ, уой ку исæнхæст кæнайтæ, уæд.

¹⁸ Уе 'гасей туххæй нæ зæгъун. Ке равзурстон, Æз уони зонун, фалæ уадзæ æма Сугъдæг Финст исæнхæст уæд: „Мæ хæщæ кæрдзин ка хуардта, е Мæ нихмæ рацудæй“. ¹⁹ Цалинмæ финст нæма исæнхæст æй, уæдмæ уин æй зæгъун, цæмæй ку исæнхæст уа, уæд баууæндайтæ: Æз Дæн. ²⁰ Æцæг, æцæг зæгъун сумахæн: Æз ке рарветон, уой ка райса, е Мæн есуй; Мæн ка райса, е ба Мæ Рарветæги есуй».

Йесо загъта Æ рауæйагæнæги туххæй

²¹ Йесо уотæ ку загъта, уæд Æ уод исунгæг æй, æма æргом загъта: «Æцæг, æцæг зæгъун сумахæн: Мæн рауæйæ кæндзæнæй сумахæй еу». ²² Ахургæнуйнæгтæ кæрæдземæ кастæнцæ, нæ лæдæрдтæнцæ, Йесо ке туххæй загъта, уой. ²³ Æ ахургæнуйнæгтæй еу, Йесо ке уарзта, е, бадтæй Æ фарсмæ. ²⁴ Симон Петр ин нисанæй балæдæрун кодта, цæмæй Йесой бафарса, ке туххæй дзоруй, уобæл. ²⁵ Е, Йесомæ æхе фæххæстæгдæргæнгæй, бафарста Уой: «Хецау, ка 'й е?» ²⁶ Йесо дзуапп равардта: «Къæбæр, ратолгæй, кæмæ ратдзæнæн, е». Къæбæр ратулдта æма 'й равардта Иудаемæ, Симон Искароти фуртмæ.

²⁷ Иудæ къæбæр куддæр райста, уотæ си бацудæй сайтан. Йесо Иудæн загъта: «Ци кæнунмæ гъавис, уой кæнæ тагъддæр». ²⁸ Фалæ фингæбæл ка бадтæй, уонай неке балæдæрдтæй, Иудæн цæмæ гæсгæ уотæ загъта, уой. ²⁹ Æхцаивæрæн Иудæмæ ке адтæй, уомæ гæсгæ еуетæ æнгъæл адтæнцæ, кæд ин Йесо уотæ зæгъуй: «Бæрæг-бонмæ нæ ци гъæуй, уой балхæнæ», кенæ ба ин кæд мæгургортæн ести дæттун кæнуй, зæгъгæ. ³⁰ Иудæ къæбæр райста æма уайтагъд-дæр фендæбилæ 'й. Адтæй æхсæвæ.

Нæуæг фæдзæхст

³¹ Иудæ ку рацудæй, уæд Йесо загъта: «Нур Адæймаги Фурти кадæ раргом æй, æма Адæймаги Фурти фæрци раргом æй Хуцауи кадæ дæр. ³² Кæд æма Хуцауи кадæ Уой фæрци раргом æй, уæд Хуцау Æхуæдæг дæр Адæймаги Фурти искадгин кæндзæнæй, æма 'Й искадгин кæндзæнæй рæхги. ³³ Мæ хортæ, берæ нæбал уодзæнæн уæ хæццæ. Агордзинайтæ Мæн æма, иудейтæн куд загътон, Æз кумæ цæун, уордæмæ сумах бон не 'суодзæнæй æрцаун, зæгъгæ, уотæ нур сумахæн дæр зæгъун.

³⁴ Дæттун уин нæуæг фæдзæхст: кæрæдзей уарзетæ. Æз уæ куд бауарзтон, уотæ сумах дæр кæрæдзей уарзетæ. ³⁵ Кæрæдзей ку уарзайтæ, уæд уомæ гæсгæ алкедæр базондзæнæй, сумах Мæ ахургæ-нуйнагтæ ке айтæ, уой».

Йесой дзубанди Петри хæццæ

³⁶ Симон Петр Йесой бафарста: «Хецау, Ду кумæ цæуис?» Йесо ин дзуапп равардта: «Æз кумæ цæун, уордæмæ нуртæккæ Мæ фæдбæл цæун дæ бон нæй, фæстæдæр ба рацæудзæнæ». ³⁷ Петр загъта Уомæн: «Хецау! Нур ба цæмæн нæй мæ бон Дæ фæдбæл цæун? Æз Дæу туххæй мæ уод дæр нæ бавгъау кæндзæнæн». ³⁸ Йесо ин дзуапп равардта: «Ду Мæн туххæй дæ уод нæ бавгъау кæндзæнæ, зæгъис? Æцæг, æцæг зæгъун дæуæн: уасæнгæ нæма ниууасдзæнæй, ду ба Мæбæл æртæ хатти бавдесæн кæндзæнæ.

Фидæмæ над

14 ¹ Тухсгæ ма кæнетæ: æууæндетæ Хуцаубæл æма Мæнбæл дæр æууæндетæ. ² Мæ Фиди хæдзари цæрæн бунæттæ берæ ес. Уотæ ку нæ уайдæ, уæд уин нæ зæгъинаæ: „Æз цæун сумахæн бунат æрцæттæ кæнунмæ“. ³ Æма ку рандæ уон æма уин бунат ку æрцæттæ кæнон, уæд бабæй æрцæудзæнæн æма уæ фæххондзæнæн

Мæхемæ, цæмæй сумах дæр, Æз кæми дæн, уоми уайтæ. ⁴ Æз кумæ цæун, уордæмæ над зонетæ».

⁵ Фома Ин загъта: «Хецау, кумæ цæуис, уой ку нæ зонæн, уæд имæ над ба куд зонæн?» ⁶ Йесо ин загъта: «Æз дæн над, æцæгдзийнадæ æма цард. Мæ Фидæмæ неке æрцæудзæнæй, Мæ фæрци ку не 'рцæуа, уæд. ⁷ Сумах Мæн ку зонийтæ, уæд Мæ Фиди дæр зонийтæ; æма 'Й зонгæ дæр кæнетæ, уингæ дæр Æй фæккодтайтæ».

⁸ Филипп Ин загъта: «Хецау, фæууинун нин кæнæ Дæ Фиди, æма е нæ фагæ æй». ⁹ Йесо имæ дзоруй: «Уойбæрцæ рæстæг дæн уæ хæццæ, æма Мæ уæддæр нæма зонис, Филипп? Мæн ка фæууидта, е фæууидта Мæ Фиди. Уæд куд зæгъис: „Фæууинун нин кæнæ Фиди“? ¹⁰ Гæр, ду не 'ууæндис, Æз Мæ Фиди хæццæ еу ке дæн, æма Мæ Фидæ Мæ хæццæ еу ке æй, уобæл? Æз сумахæн ци дзорун, уой Мæхе номæй нæ дзорун: Мæ хæццæ еу Ка æй, Мæ Еци Фидæ кæнуй Æ гьуддæгтæ. ¹¹ Æууæндетæ Мæбæл: Æз Мæ Фиди хæццæ еу дæн, Мæ Фидæ ба Мæ хæццæ еу æй; кæд не 'ууæндетæ, уæдта уæддæр Мæ гьуддæгтæмæ гæсгæ æууæндетæ.

¹² Æцæг, æцæг зæгъун сумахæн: Мæнбæл ка æууæндуй, е дæр кæндзæнæй, Æз ци гьуддæгтæ кæнун, уони, æма нигги фулдæр дæр исараздзæнæй, уомæн æма Æз Мæ Фидæмæ цæун. ¹³ Æма Мæ ном иссергæй ци ракорайтæ, уой исараздзæнæн, цæмæй Фиди кадæ раргом уа Фурти фæрци. ¹⁴ Мæ ном иссергæй Мæнæй ци ракорайтæ, уой исараздзæнæн.

Йесо зæрдæ байвардта

¹⁵ Кæд Мæ уарзетæ, уæд æнхæст кæнетæ Мæ фæдзæхститæ. ¹⁶ Æма Æз ракордзæнæн Мæ Фидæй æма уин ратдзæнæй æндæр Рæвдауæг, цæмæй уæ хæццæ уа æносмæ – ¹⁷ æцæгдзийнади Уод^а. Дуйнейæн æ бон Уой райсун нæй, уомæн æма 'Й нæ уинуй æма 'Й нæ зонуй. Сумах ба 'Й зонетæ, уомæн æма уæ хæццæ æй æма уæ зæрди цæрдзæнæй.

¹⁸ Седзæрæй уæ нæ ниуадздзæнæн – æрцæудзæнæн фæстæмæ сумахмæ. ¹⁹ Берæ нæбал гъæуй, уæдта дуйне Мæн нæбал фæууиндзæнæй, сумах ба Мæ фæууиндзинайтæ, уомæн æма Æз цæрун, æма сумах дæр цæрдзинайтæ. ²⁰ Еци бон сумах базондзинайтæ, Æз Мæ Фиди хæццæ еу ке дæн, сумах Мæн хæццæ еу ке айтæ, æма Æз сумах хæццæ еу ке дæн, уой. ²¹ Мæ фæдзæхститæ ка фегъуста

^а **14:17** *Æцæгдзийнади Уод* – уотæ Йесо хонуй Хуцауи Уоди, уомæн æма Е æргом кæнуй Хуцауи æцæгдзийнадæ.

æма сæ ка æнхæст кæнуй, е уарзуй Мæн. Мæн ка уарзуй, уой ба Мæ Фидæ бауарздзæнæй. Æз дæр æй бауарздзæнæн æма ин Мæхе раргом кæндзæнæн».

²²Иудæ (Искарриот нæ) Ин зæгъуй: «Хæцау, е куд уодзæнæй? Махæн Дæхе раргом кæндзæнæ, дуйнейæн ба нæ?» ²³Йесо ин дзуаппæн загъта: «Ка Мæ уарзуй, е исæнхæст кæндзæнæй Мæ дзурд, æма уой Мæ Фидæ бауарздзæнæй. Мах имæ æрцæудзинан æма имæ æрбунат кæндзинан. ²⁴Мæн ка нæ уарзуй, е не 'нхæст кæнуй Мæ дзурдтæ. Сумах ци дзурд игъосетæ, е Мæн нæй, фалæ Мæ рарветæг Фиди.

²⁵Уони уин загътон, уæ хæццæ уогæй. ²⁶Мæ Фидæ Мæ бæсти Ке рарвета, Еци Рæвдауæг, Сугъдæг Уод, сумах исахур кæндзæнæй алцæбæл дæр æма уин уæ зæрдæбæл æрлæуун кæндзæнæй, цидæр уин дзурдтон, уони.

²⁷Фарнæ уадзун сумахæн, Мæ фарнæ уин дæттун. Дуйне куд дæттуй, Æз уогæ нæ дæттун. Тухсгæ ма кæнетæ æма ма тæрсетæ. ²⁸Фегъустайтæ, Æз уин ци загътон, уой: „Цæун æма æрцæудзæнæн сумахмæ“. Мæн ку уарзитайтæ, уæд исцийнæ кæнийтæ, Мæ Фидæмæ ке цæун, уой туххæй, уомæн æма Мæ Фидæ Мæнæй уæлдæр æй. ²⁹Æма цалинмæ нæма исæнхæст æй, уæдмæ уин æй зæгъун, цæмæй ку исæнхæст уа, уæд баууæндайтæ.

³⁰Берæ рæстæг Мин нæбал ес сумах хæццæ дзорунмæ, уомæн æма аци дуйней æлдар æрбацæуй. Мæнбæл ба æ барæ нæ цæуй, ³¹фалæ дуйне гъæуама базона, Æз Мæ Фиди ке уарзун æма Мин Фидæ куд бафæдзахста, уогæ ке кæнун, уой. Исистетæ, рандæ уæн ардигæй.

Киристе – сæнæфсерæ Бæласæ

15 ¹Æз дæн æцæг сæнæфсерæ Бæласæ, Мæ Фидæ ба – сæнæфсерæмæ Зелæг. ²Мæ къалеутæй сæнæфсерæ кæбæл нæ фæууй, уони ралух кæнуй, сæнæфсерæ кæбæл фæууй, уой ба никкæдзос кæнуй, цæмæй фулдæр сæнæфсерæ ратта. ³Нур сумах кæдзосгонд айтæ, Æз уин ци дзурдтæ загътон, уонæй. ⁴Мæ хæццæ уогæ еу, æма Æз сумах хæццæ уодзæнæн еу. Къалеу бæласæбæл ку нæ уа, уæд æхе бон сæнæфсерæ дæттун нæй. Уогæ уодзинайтæ сумах дæр, Мæ хæццæ еу ку нæ уайтæ, уæд.

⁵Æз дæн сæнæфсерæ Бæласæ, сумах ба къалеутæ. Мæ хæццæ еу ка æй, æма Æз еу ке хæццæ дæн, е æрхæссуй берæ пайда; æнæ Мæнæй ба неци кæнун æй уæ бон. ⁶Мæн хæццæ еу ка нæ уа, е гæлст æрцæудзæнæй къалеуи хузæн æма ницхускъæ уодзæнæй; уæхæн къалеутæ ба æрæмбурд кæнунцæ, арти сæ багæлдзунцæ æма сæ басодзунцæ. ⁷Сумах Мæн хæццæ еу ку уайтæ æма Мæ

дзурдтæ уæ зæрди ку уонцæ, уæд уæ цидæр фæндæуа, уой коретæ, æма уин уодзæнæй. ⁸ Берæ пайда ку раттайтæ, уæд уодзинайтæ Мæ ахургæнуйнæгтæ, æма уомæй искадгин уодзæнæй Мæ Фидæ.

⁹ Мæ Фидæ Мæ куд бауарзта, уотæ уæ бауарзтон Æз дæр. Мæ уарзондзийнади уотæ. ¹⁰ Мæ фæдзæхститæ ку æнхæст кæнайтæ, уæд уодзинайтæ Мæ уарзондзийнади, Æз Мæ Фиди фæдзæхститæ куд исæнхæст кодтон æма Уой уарзондзийнади куд дæн, уотæ. ¹¹ Уони уин уомæн загътон, цæмæй Мæ цийнæ уа уæ зæрдити æма уæ цийнæн кæрон ма уа.

¹² Мæнæ Мæ фæдзæхст: уæ кæрæдзей уарзетæ, Æз уæ куд бауарзтон, уотæ. ¹³ Уомæй тухгиндæр уарзт нæййес, æма еске æ цард æ лимæнти туххæй ку ратта. ¹⁴ Сумах айтæ Мæ лимæнтæ, Æз уин ци фæдзæхсун, уони кæд æнхæст кæнетæ, уæд. ¹⁵ Æз уæ нур цагъартæ нæбал хонун, уомæн æма цагъар нæ зонуй, æ хецау ци кæнуй, уой. Фал уæ Æз исхудтон лимæнтæ, уомæн æма уин загътон, Мæ Фидæй цидæр фегъустон, уой. ¹⁶ Сумах Мæ нæ равзурстайтæ, фал уæ Æз равзурстон æма уин уæ барæ бакодтон, цæмæй цæуайтæ æма хæссайтæ пайда, æма еци пайда уа æносмæ. Æма уæд цидæриддæр ракорайтæ Мæ Фидæй Мæ номæй – ратдзæнæй уин. ¹⁷ Уой уин фæдзæхсун: уарзетæ уæ кæрæдзей.

Дуйнейæн – æнæуинон

¹⁸ Дуйнейæн æнæуинон кæд айтæ, уæд зонетæ, сумахæй раздæр дуйне е 'сæфт Мæнæй ке фæууидта, уой. ¹⁹ Сумах дуйнейæй ку уи-айтæ, уæд дуйне сумах уарзидæ куд æхеуони. Дуйнейæй ке нæ айтæ, фал уæ Æз ке равзурстон æма уæ дуйнейæй ке рахецæн кодтон, уой туххæй ба уи дуйне е 'сæфт уинуй. ²⁰ Уæ зæрдæбæл даретæ, Æз уин ци загътон, уой: цагъар æ хецауæй уæлдæр нæй. Кæд Мæн æфхуардтонцæ, уæд сумах дæр æфхуæрдзæнæнцæ, кæд Мæ дзурд æнхæст кодтонцæ, уæд сумах дзурд дæр æнхæст кæндзæнæнцæ. ²¹ Уотæ уин кæндзæнæнцæ Мæ номи туххæй, уомæн æма нæ зонунцæ Мæ Парветæги.

²² Æз ку нæ æрцудайнæ æма син ку нæ дзурдтайнæ, уæд сæ тæрегъæди фудгин нæ адтайонцæ; нур ба фудгин æнцæ æма сæхе не 'сраст кæндзæнæнцæ. ²³ Мæнæй е 'сæфт ка уинуй, е Мæ Фидæй дæр е 'сæфт уинуй. ²⁴ Ке некема искодта, еци гъуддæгтæ син се 'хсæн ку не скодтайнæ, уæд сæ тæрегъæди фудгин нæ адтайонцæ. Нур ба уингæ дæр фæккодтонцæ, уæддæр се 'сæфт уинунцæ Мæнæй дæр æма Мæ Фидæй дæр, ²⁵ фал гъæуама уотемæй исæнхæст уа сæ Закъони финст: „Дзæгъæли Ми уинунцæ се 'сæфт“.

²⁶ Мæ Фидæй уин Ци Рæвдауæг æрæрветон, Е ку æрцауа, æцагдзийнади Уод, Фидæй Ка æрцауей, Е, уæд æвдесæн уодзæнæй Мæн туххæй. ²⁷ Æма сумах дæр Мæн туххæй лæудзинайтæ æвдесæн, уомæн æма тæккæ райдайæнæй дæр Мæ хæццæ айтæ.

16 ¹ Уони уин уомæн загътон, цæмæй сумах ма фæккеуайтæ. ² Рауæтæрдзæнæнцæ синагогитæй, сауæнгæ ма уæхæн рæстæг дæр æрцауей, æма сумах ка мара, е æнгъæл уодзæнæй, цума уомæй Хуцауæн косуй. ³ Уотæ ба уомæн кæндзæнæнцæ, æма нæ базудтонцæ нæдæр Мæ Фиди, нæдæр Мæн. ⁴ Æз уой сумахæн уомæн загътон, цæмæй еци рæстæг ку æрцауа, уæд уæ зæрдæбæл лæууа, Æз уин уой туххæй ци дзурдтон, е. Раздæр ба уин æй, уæ хæццæ ке адтæн, уомæ гæсгæ нæ дзурдтон.

Сугъдæг Уоди архайд

⁵ Нур ба цæун Мæ Рарветæгмæ, æма Мæ сумахæй неке бафæрсуй, кумæ цæуис, зæгъгæ. ⁶ Фалæ уин уой ке загътон, уомæ гæсгæ уæ зæрдæ исунгæг æй. ⁷ Уæддæр уин æцаг зæгъун: хуæздæр æй сумахæн Мæ рандæ ун, уомæн æма ку нæ рандæ уон, уæд уæмæ Рæвдауæг не 'рцаудзæнæй. Фалæ ку рандæ уон, уæдта уæмæ 'Й æрæрветдзæнæн. ⁸ Æма Е ку æрцауа, уæд раргом кæндзæнæй дуйней азум. Е равдесдзæнæй, тæрегъæд, рæстдзийнадæ æма тæрхон ци æнцæ, уой. ⁹ Тæрегъæд уой медаг æй, æма Мæнбæл не 'ууæндунцæ. ¹⁰ Рæстдзийнадæ уой медаг æй, æма Æз Мæ Фидæмæ цæун, æма Мæ нæбал фæуиндзинайтæ. ¹¹ Тæрхон ба уой медаг æй, æма аци дуйней æлдар тæрхонгонд æй.

¹² Берæ зæгъуйнæгтæ ма ес Мæнмæ сумахæн, фалæ сæ нур нæ балæдæрдзинайтæ. ¹³ Фалæ Е, æцагдзийнади Уод, ку æрцауа, уæд уин раргом кæндзæнæй æгас æцагдзийнадæ дæр, уомæн æма Æхе номæй нæ дзордзæнæй, фалæ ци фегъоса, уой дзордзæнæй, æма уин фегъосун кæндзæнæй, ци æрцауейнаг æй, уой. ¹⁴ Е искадгин кæндзæнæй Мæн, уомæн æма Мæнæй райсдзæнæй æма уин фегъосун кæндзæнæй. ¹⁵ Фидæмæ цидæриддæр ес, е Мæн æй; уомæ гæсгæ уин загътон, Мæнæй райсдзæнæй æма уин фегъосун кæндзæнæй.

«Уе 'нкъард цийнæмæ рацæудзæнæй»

¹⁶ Тагъд Мæ нæбал фæуиндзинайтæ, фалæ бабæй Мæ уой фæсте тагъд фæуиндзинайтæ».

¹⁷ Æ ахургæнуийнæгтæй еуæй-еуетæ дзурдтонцæ кæрæдземæн: «Е ци дзоруй махæн: „Тагъд Мæ нæбал фæуиндзинайтæ, фалæ

бабæй Мæ уой фæсте тагъд фæууиндзинайтæ“, æма: „Æз Мæ Фидæмæ цæун“?»¹⁸ Этæ дзурдтонцæ: «Тагъд ци хонуй? Ци нин дзоруй, уой нæ лæдæрæн».

¹⁹Йесо зудта, бафæрсунмæ 'Й ке гъавунцæ, уой, æма син загъта: «Уæ кæрæдзей уобæл фæрсетæ, уотæ уин ке загътон, тагъд Мæ нæбал фæууиндзинайтæ, фалæ бабæй Мæ уой фæсте тагъд фæууиндзинайтæ, зæгъгæ?»²⁰ Æцæг, æцæг зæгъун сумахæн: искаудзинайтæ æма исдзинадзинайтæ, дуйне ба исцийнæ кæндзæнæй; сумах æнкъард уодзинайтæ, фалæ уе 'нкъард цийнæмæ рацæудзæнæй.²¹ Æнгъæлдзау силгоймагæн æ афонæ ку æрбахæстæг уй, уæд нинкъард уй, уомæн æма æ уодхари сахат ралæудтæй. Фал ин сувæллон ку райгуруй, уæдта фурцийнæй феронх уй æ уодхар, уомæн æма дуйнемæ райгурдæй адæймаг.²² Уотæ сумах дæр нур æнкъард кæнетæ; фалæ бабæй уæ Æз фæууиндзæнæн, æма зæрдæй исцийнæ кæндзинайтæ, æма уин уæ цийнæ райсун неке бон бауодзæнæй.

²³Еци бон Мæ нецæбæл бафæрсдзинайтæ. Æцæг, æцæг зæгъун сумахæн: цидæриддæр ракорайтæ Мæ Фидæй Мæ номæй – ратдзæнæй уин.²⁴ Нуриуæнгæ Мæ номæй неци курдтайтæ. Коретæ æма райсдзинайтæ, æма уæ цийнæн кæрон нæ уодзæнæй.

«Æз фæууæлахез дæн дуйнебæл»

²⁵Æз уин нурмæ дзурдтон æмбесæндтæй. Фал æрцæуй афонæ, æма уин æмбесæндтæй нæбал дзордзæнæн, фалæ уин æргомай фегъосун кæндзæнæн Фиди туххæй.²⁶ Еци бон кордзинайтæ Мæ номæй, æма уин нæ зæгъун, сумах туххæй кордзæнæн Фидæй, зæгъгæ –²⁷ Фидæ Æхуæдæг уарзуй сумах, уомæн æма бауарзтайтæ Мæн æма баууæндтайтæ, Æз Хуцауæй ке рацудтæн, уобæл.²⁸ Æз Мæ Фидæй рацудтæн æма æрцудтæн дуйнемæ. Нур уадзун дуйне æма цæун Мæ Фидæмæ».

²⁹Æ ахургæнуйнæгтæ Ин загътонцæ: «Нур Ду æргом дзубанди кæнис, æмбесæндтæй нæбал дзорис.³⁰ Нур лæдæрæн: Ду алцидæр зонис. Ду рагагъоммæ зонис, цæмæй Дæ фæрсдзæнæнцæ, уой. Уомæ гæсгæ æууæндæн: Ду Хуцауæй рацудтæ».

³¹Йесо син дзуапп равардта: «Нур æууæндетæ?»³² Мæнæ æрцæуй рæстæг, уæдта цæугæ дæр æркодта, æма ниппурх уодзинайтæ – алке æхе 'рдæмæ, Мæн ба еунæгæй ниууаддзинайтæ. Фал Æз еунæг нæ дæн, Фидæ Мæ хæццæ æй.³³ Уони уин уомæн загътон, цæмæй уайтæ Мæ хæццæ еу æма уайтæ хайгин Мæ фарнæй. Дуйней æвзардзинайтæ гъезæмæрттæ, фалæ тæрсгæ ма кæнетæ: Æз фæууæлахез дæн дуйнебæл».

Йесо ковуй

17 ¹Еци загъди фæсте Йесо искастæй уæларвмæ æма загъта: «Мæ Фидæ, æрцудæй рæстæг. Искадгин кæнæ Дæ Фурти, цæмæй Дæ Дæ Фурт дæр искадгин кæна. ²Уомæн æма Ин Ду Æ барæ бакодтай алли адæймаги дæр, цæмæй Ду Ин ке равардтай, уонæн сегасемæн дæр ратта æносон цард. ³Æносон цард ба æй Дæу зонун, еунæг æцæг Хуцауи, æма Де 'рвист Йесо Киристей. ⁴Æз Дæ искадгин кодтон зæнхæбæл: исæнхæст кодтон, ци гъуддаг Мин бабарæ кодтай, уой. ⁵Нур ба Ду искадгин кæнæ Мæн Дæ рази, Мæ Фидæ, дуйне исфæлдесуни агъоммæ Мин Дæ рази ци кадæ адтæй, уомæй.

⁶Ду Мæнæн дуйнейæй ци адæм рахецæн кодтай æма равардтай, уонæн раргом кодтон Дæ ном. Етæ Дæу адтæнцæ, Ду сæ равардтай Мæнæн, æма Дæ дзурд исæнхæст кодтонцæ. ⁷Нур етæ балæдæрдтæнцæ, Ду Мин цидæриддæр равардтай, е Дæуæй ке æй, уой. ⁸Уомæн æма Мин Ду ци загътай, уой син фегъосун кодтон, æма баууæндтæнцæ уобæл æма æцæгæй базудтонцæ, Æз Дæуæй ке рацудтæн, æма си байрагæс æй, Ду Мæ ке рарвистай, е.

⁹Æз уони туххæй ковун. Дуйней туххæй нæ, фал Мин Ду ке равардтай, уони туххæй ковун, уомæн æма етæ Дæу æнцæ. ¹⁰Æма Мæнмæ цидæриддæр ес, е Дæу æй, Дæумæ цидæриддæр ес, е ба Мæн æй, æма Мæ кадæ раргом æй уонæми. ¹¹Æз нур Дæумæ цæун. Дуйней нæбал дæн, етæ ба дуйней æнцæ. Мæ Сугъдæг Фидæ, Мæнæн ке равардтай, Дæ еци хъаурæй сæ багъæуай кæнæ, цæмæй Мах еу куд ан, уотæ етæ дæр уонцæ еу. ¹²Сæ хæццæ ку адтæн, уæд сæ гъæуай кодтон, Мæнæн ке равардтай, Дæ еци хъаурæй. Æз сæ багъæуай кодтон, æма си неке фесавдæй, æлгъист ка æй, уомæй фæстæмæ, уомæн æма гъæуама исæнхæст уа Сугъдæг Финст.

¹³Нур ба Дæумæ цæун, æма ма цалинмæ дуйней дæн, уæдмæ 'й зæгъун, цæмæй Мæ цийнæй уонцæ хайгин æма сæ цийнæн ма уа кæрон. ¹⁴Æз син фегъосун кодтон Дæ дзурд, æма дуйне уонæй е 'сæфт фæууидта, уомæн æма дуйнейæй нæ 'нцæ, Æз куд нæ дæн дуйнейæй, уотæ. ¹⁵Дуйнейæй сæ цæмæй райсай, уой туххæй Дæмæ нæ ковун, фал сæ цæмæй сайтанæй багъæуай кæнай. ¹⁶Етæ дуйнейæй нæ 'нцæ, Æз куд нæ дæн дуйнейæй, уотæ. ¹⁷Дæхеуон сæ искæнæ æцæгдзийнади фæрци – Дæ дзурд æй æцæгдзийнадæ. ¹⁸Ду Мæн дуйнемæ куд рарвистай, уотæ Æз дæр уони рарвистон дуйнемæ. ¹⁹Æма Дин Мæхе уони сæрбæл дæттун нивонди, цæмæй етæ дæр æцæгдзийнади фæрци исуонцæ Дæхеуон.

²⁰ Айдагъ уони туххæй нæ ковун, фалæ ма уони дзурдæй Мæнбæл ка баууæнда, уони туххæй дæр. ²¹ Уадзæ æма етæ еугурæйдæр уонцæ еу. Мæ Фидæ, Ду Мæн хæццæ, Æз ба Дæу хæццæ еу куд ан, уотæ етæ дæр Нæ хæццæ уæнтæ еу, цæмæй дуйне баууæнда, Ду Мæ ке рарвистай, уобæл. ²² Æма Мин Ду ци кадæ равардтай, уой син равардтон, цæмæй уонцæ еу, Мах еу куд ан, уотæ. ²³ Æз уони хæццæ еу дæн, æма Ду Мæн хæццæ еу дæ. Уадзæ æма етæ дæр уонцæ æцæг еудзийнади, цæмæй дуйне базона, Ду Мæ ке рарвистай, æма Мæн куд бауарзтай, уотæ уони дæр ке бауарзтай, уой.


²⁴ Мæ Фидæ, Мæн фæндуй, цæмæй Мин Ду ке равардтай, етæ дæр уонцæ Мæн хæццæ, Æз кæми дæн, уоми; æма Мин Ду ци кадæ равардтай, уой уионцæ. Еци кадæ Мин уомæн равардтай, æма Мæ бауарзтай дуйне исфæлдесуни агъоммæ. ²⁵ О Мæ раст Фидæ, дуйне Дæ нæ базудта, Æз ба Дæ зонун, æма етæ базудтонцæ, Ду Мæ ке рарвистай, уой. ²⁶ Æма син Æз Дæ ном раргом кодтон æма идарддæр дæр раргом кæндзæнæн, цæмæй Ду Мæн ци уарзтæй бауарзтай, еци уарзтæй уарзонцæ етæ дæр, æма Æз уони хæццæ еу уон».

Йесой нийахæстонцæ

18 ¹ Йесо ку бакувта, уæд Æ ахургæнуйнæгти хæццæ рацудæй Кедрони тæрфи иннæ фарсмæ, æма уоми ци рæзбун адтæй, уордæмæ бацудæнцæ. ² Еци бунат зудта Йесой рауæйæгæнæг Иудæ дæр – Йесо æма Æ ахургæнуйнæгтæ ахид æмбурд кодтонцæ уоми. ³ Иудæ æ хæццæ æрбахудта æфсæддонти къуар, уæдта хестæр саугинтæ æма фарисейтæй æрвист Ковæндони гъæуайгæнгути, æма етæ æрбахудæнцæ цирæгътæ, рохсгæнæнтæ æма хуæцæнгæрзти хæццæ.

⁴ Йесо зудта, цидæриддæр Ибæл æрцæуйнаг æй, уой, рацудæй размæ æма син загъта: «Ке агоретæ?» ⁵ Дзуапп Ин равардтонцæ: «Назаретаг Йесой». Йесо син загъта: «Е Æз дæн». Сæ хæццæ лæудтæй Æ рауæйæгæнæг Иудæ дæр. ⁶ Æма син «Е Æз дæн» ку загъта, уæд фæстæрдæмæ раампъез кодтонцæ æма зæнхæбæл æрхаудтæнцæ. ⁷ Бафарста бабæй сæ: «Ке агоретæ?» Етæ загътонцæ: «Назаретаг Йесой». ⁸ Йесо дзуапп равардта: «Æз уин ку загътон, Е Æз дæн, зæгъгæ. Кæд Мæн агоретæ, уæд ани рауадзетæ æма цæуонцæ». ⁹ Уотæ загъта, цæмæй исæнхæст уа Æ дзурд: «Ду Мин ке равардтай, уонæй Æз неке фесафтон».

¹⁰Симон Петрмæ адтæй кард, фæййæл-
васта, хестæр саугини цагъари си ництавта
æма ин æ рахес гъос рахаун кодта. Еци ца-
гъарæн æ ном адтæй Малх. ¹¹Фалæ Йесо
загъта Петрæн: «Ниввæрæ дæ кард кæрдба-
дзи. Гæр, Мæ Фидæ Мин ци гъезæмари ни-
уазæн равардта, уой гъæуама ма баниуазон?»



Кард

Йесой бакодтонцæ Кайафи каййесмæ

¹²Уæд æфсæддонтæ сæ сæргълаууæги хæццæ æма иудейтæй æр-
вист гъæуайгæнгутæ ниййахæстонцæ Йесой æма 'Й исбастонцæ.
¹³Фиццаг Æй бакодтонцæ Аннамæ – Кайафи каййесмæ. Кайафæ
еци анз адтæй хестæр саугин. ¹⁴Е адтæй, иудейтæн уæхæн фæндæ
ка кодта, еунæг адæймаг ку рамæла адæми сæрбæлтау, уæд хуæз-
дæр æй, зæгъгæ, еци Кайафæ.

Симон Петр бавдесæн кодта Йесобæл

¹⁵Йесой фæдбæл цудæнцæ Симон Петр æма ма æндæр ахургæ-
нуйнаг дæр. Еци ахургæнуйнаги зудта хестæр саугин, æма е Йесой
хæццæ хестæр саугини тургъæмæ бацудæй; ¹⁶Петр ба лæудтæй
æндæдуар. Хестæр саугин ци ахургæнуйнаги зудта, е рацудæй, загъта
дуаргæс силгоймагæн æма бакодта Петри. ¹⁷Дуаргæс силгоймаг фæр-
суй Петри: «Ду дæр Еци Адæймаги ахургæнуйнæгтæй нæ дæ?» Петр
загъта: «Нæ дæн». ¹⁸Уоми ма лæудтæнцæ цагъартæ æма Ковæндони
гъæуайгæнгутæ дæр. Узал ке адтæй, уомæ гæсгæ скодтонцæ арт æма
сæхе тавтонцæ. Петр дæр лæудтæй сæ хæццæ æма æхе тавта.

Йесой фæрсуй хестæр саугин

¹⁹Уæдмæ хестæр саугин бафарста Йесой Æ ахурадæ æма Æ ахур-
гæнуйнæгти туххæй. ²⁰Йесо ин дзуапп равардта: «Æз æргомæй
дзурдтон дуйнейæн. Æз алкæддæр амудтон синагогити æма
Ковæндони, иудейтæ æгасæй дæр кæми æмбурд кæнунцæ, уоми.
Сосæгтæй неци дзурдтон. ²¹Мæн ци фæрсис? Ка Мæмæ игъуста,
уони бафæрсæ, ци дзурдтон, уобæл. Етæ зонунцæ, ци дзурдтон, уой».

²²Йесо уотæ ку загъта, уæд Ковæндони гъæуайгæнгутæй еу, хæс-
тæг Имæ ка лæудтæй, е, ництавта Йесойæн Æ цæсгон æма Ин
загъта: «Хестæр саугинæн уæхæн дзуапп дæттис?» ²³Йесо ин дзуапп
равардта: «Кæд Æз раст нæ загътон, уæд æгасей рази зæгъæ, раст ци
нæ загътон, уой. Кæд раст загътон, уæдта Мæ цæмæн цæвис?»

²⁴Уæд Анна Йесой бастæй рарвиста хестæр саугин Кайафæмæ.

Петр нæуæггæй бавдесæн кодта Йесобæл

²⁵ Симон Петр ба лæудтæй æма æхе тавта. Уæд æй фæрсунцæ: «Ду дæр Уой ахургæнуйнагтæй нæ дæ?» Е бавдесæн кодта Йесобæл æма загъта: «Нæ дæн». ²⁶ Хестæр саугини цагъартæй еу – Петр ке гъос рахаун кодта, уой хæстæг – фæрсуй: «Рæзбуни Уой хæццæ дæу нæ фæууидтон?» ²⁷ Петр нæуæггæй бавдесæн кодта Йесобæл, æма уайсахат уасæнгæ ниууаста.

Йесой фæрсуй Пилат

²⁸ Сæумæраги Йесой Кайафæй ракодтонцæ бæстихецауи галауанмæ. Иудейтæ сæхуæдтæ нæ бацудæнцæ галауанмæ, цæмæй ма исцъумур уонцæ – æндæра син нæ адтайдæ Коууадзæн бахуæруни барæ^a. ²⁹ Бæстихецау Пилат сæмæ рацудæй æма загъта: «Цæмæй фудгин кæнетæ Аци Адæймаги?» ³⁰ Етæ ин дзуапп равардтонцæ: «Е фудгæнæг ку нæ уайдæ, уæд Æй мах дæ къохтæмæ нæ равардтайнæ». ³¹ Пилат сæмæ дзоруй: «Райсетæ 'Й æма Ин уæхуæдтæ уæхе Закъонмæ гæсгæ тæрхон кæнетæ». Иудейтæ ин загътонцæ: «Махмæ еске маруни барæ нæййес». ³² Еци загъд рауадæй, цæмæй исæнхæст уа Йесой дзурд, циуавæр мæлæтæй рамæлдзæнæй, уой туххæй рагагъоммæ ке загъта, е^b.



Дзиуарæ

³³ Уæд бабæй Пилат бацудæй галауанмæ, фæдздзурдта Йесомæ æма Ин загъта: «Ду иудейти Паддзах дæ?» ³⁴ Йесо дзуапп равардта: «Уой дæхе зæрдæй дзорис, æви дин еске загъта Мæн туххæй?» ³⁵ Пилат зæгъуй: «Æз ести иудей дæн? Дæу мæн къохмæ Дæ адæм æма хестæр саугинтæ равардтонцæ. Ци бакодтай?» ³⁶ Йесо дзуапп

^a **18:28** Еци дзамани Иудейæ адтæй ромæгти дæлбар, æма æ бæстихецау дæр ромаг адтæй. Иудейтæ ин æ галауанмæ нæ бацудæнцæ, уомæн æма етæ æцæгæлæнтти цæрæнбунæттæ цъумурбæл нимадтонцæ.

^b **18:32** Дзиуиттагтæмæ рамаруни барæ ку адтайдæ, уæд Йесой, æвæдзи, ниццавтайонцæ дортæй. Фал сæмæ еци барæ ке нæ адтæй, уомæ гæсгæ Йесой равардтонцæ ромæгти къохмæ, цæмæй Æй етæ сæ закъæнттæмæ гæсгæ байтиндзонцæ дзиуарæбæл. Уой туххæй Йесо рагагъоммæ загъта, уæлæмæ ист æрцæудзæнæн, зæгъгæ, ку дзурдта, уæд (кæсæ стих 12:32).

Дзиуарæбæл байтиндзун – тæккæ гъезæмайрагдæр æма ходуйнагдæр мæлæт. Адæймаг рамæлидæ берæ сахæтти дæргъци хъæбæр фæууодхаргæнæй.

равардта: «Мæ Паддзахадаæ аци дуйнейæй нæй. Аци дуйнейæй ку уайдæ Мæ Паддзахадаæ, уæд Мæ косгутæ тох кодтайонцæ, цæмæй Æз иудейти къохтæмæ лæвæрд ма 'рцауон. Фалæ Мæ Паддзахадаæ ардигæй нæй». ³⁷ Пилат Ин загъта: «Мадта Ду Паддзах дæ?» Йесо дзуапп равардта: «Ду зæгъгис, Æз Паддзах ке дæн, уой. Æз уомæн райгурдтæн æма æрцудтæн дуйнемæ, цæмæй æцæгдзийнади туххæй æвдесæн лæууон. Æцæгдзийнадæй кадæр æй, е Мин Мæ дзурд игъосуй». ³⁸ Дзоруй Имæ Пилат: «Ци æй æцæгдзийнадæ?»

Рамаруни тæрхон

Еци загъди фæсте бабæй рацудæй иудейтæмæ æма син загъта: «Æз Имæ неци азум ерун. ³⁹ Сумахмæ ес æгъдау, цæмæй Коууадзæни рауадзон еу ахæсти. Фæндуй уæ, æма уин иудейти Паддзахи рауадзон?» ⁴⁰ Уæд нигъгъæр кодтонцæ: «Уой нæ, фалæ Варавви!» Вараввæ ба адтæй фудгæнæг.

19 ¹ Уæд Пилат Йесой æхсæй фæннæмун кодта. ² Æфсæддонтæ ба синдзæй исбидтонцæ кадиходаæ, Æ сæрбæл Ин æй æркодтонцæ, уæдта Ибæл искодтонцæ тарбунсурх дарæс^а, ³ баимæцæуионцæ æма дзурдтонцæ: «Æгас цæуæд иудейти Паддзах!» Æма Ин цавтонцæ Æ цæсгон.



Ромаг æфсæддонтæ

^а 19:2 Гъома, Йесобæл искодтонцæ паддзахи дарæси хузæн, гириз Ибæл гæнгæй.

⁴Пилат бабæй рацудæй æма адæмæн загъта: «Мæнæ уæмæ 'Й рахондзæнæн, цæмæй сумах зонайтæ, Æз Имæ ке неци азум ерун, уой». ⁵Уæд рацудæй Йесо синдзин ходи æма сурх дарæси. Пилат сæмæ дзоруй: «Мæнæ Адæймаг!» ⁶Хестæр саугинтæ æма Ковæндони гъæуайгæнгутæ Йесой ку фæуидтонцæ, уæд нигъгъæр кодтонцæ: «Байтиндзæ 'Й дзиуарæбæл! Байтиндзæ 'Й!» Пилат сæмæ дзоруй: «Райсетæ 'Й æма 'Й уæхуæдтæ байтиндзетæ, æз Имæ неци азум ерун». ⁷Иудейтæ ин дзуапп равардтонцæ: «Махмæ ес Закъон, æма еци Закъонмæ гæсгæ Е гъæуама рамæла, уомæн æма Æхецæй Хуцауи Фурт аразуй».

⁸Пилат еци загъд ку фегъуста, уæд ниги хъæбæрдæр фæттарстæй. ⁹Бацудæй бабæй галауанмæ æма бафарста Йесой: «Кæцæй Дæ?» Фалæ ин Йесо дзуапп нæ равардта. ¹⁰Уæд Ин Пилат зæгъуй: «Мæн хæццæ нæ дзорис? Нæ зонис, Дæ рауадзуни барæ дæр æма Дæ байтиндзуни барæ дæр мæнмæ ке æй, уой?» ¹¹Йесо дзуапп равардта: «Еу барæ дæр дæмæ нæ уайдæ Мæнбæл, уæларвæй дин лæвæрд ку нæ уайдæ, уæд. Уомæ гæсгæ Мæн дæу къохтæмæ ка равардта, уобæл фулдæр тæрегъæд ес».

¹²Уæдæй фæстæмæ Пилат архайдта Æ рауадзунбæл. Иудейтæ ба гъæр кодтонцæ: «Уой ку рауадзай, уæд ду кесæри^а лимæн нæ дæ. Æхецæй паддзах кадæр аразуй, е кесæри знаг æй». ¹³Пилат уой ку фегъуста, уæд Йесой æндæмæ ракодта, æма Лифостротон^б ке худтонцæ, дзиуиттагау ба – Гаввафæ, уоми тæрхонгæнæги бунати исбадтæй. ¹⁴Адтæй Коууадзæнмæ цæттæ кæнуни бон, рæфтæмæ хæстæг. Пилат загъта иудейтæн: «Мæнæ уæ Паддзах!» ¹⁵Фалæ етæ нигъгъæр кодтонцæ: «Фесæфæд! Фесæфæд! Байтиндзæ 'Й!» Пилат сæмæ дзоруй: «Уæ Паддзаци уин байтиндзон?» Хестæр саугинтæ загътонцæ: «Махæн кесæрæй фæстæмæ паддзах нæййес». ¹⁶Уæд син æппунфæстаг Пилат æртастæй æма равардта Йесой байтиндзунмæ.

Йесой байтигътонцæ

Йесой ракодтонцæ, ¹⁷æма Æ дзиуарæ хæсгæй, Е рацудæй, Сæргæхци бунат ке худтонцæ, дзиуиттагау ба Голгофæ, уордæмæ. ¹⁸Уоми Йесой дзиуарæбæл байтигътонцæ. Æ фæйнафарс Ин байтигътонцæ æндæр дуей, астæуæй ба – Йесой.

¹⁹Пилат ниффинсун кодта æма финст дзиуарæбæл бакæнун кодта. Финст адтæй: «Назаретаг Йесо, иудейти Паддзах». ²⁰Еци финст

^а 19:12 *Кесæр* – ромаг паддзах.

^б 19:13 *Лифостротон* (грекъагау) – «дорæй даст зæнхæ».

иудейтæй беретæ кастæнцæ, уомæн æма Йёсой кæми байтигътонцæ, еци бунат идард нæ адтæй сахарæй. Финст ба адтæй дзитуиттаг, ромаг æма грекъаг æвзæгтæбæл. ²¹Иудейаг хестæр саугинтæ загътонцæ Пилатæн: «Ма финсæ „Иудейти Паддзах“, фалæ ниффинсæ: „Е загъта: Æз иудейти Паддзах дæн“». ²²Пилат дзуапп равардта: «Ци ниффинстон, уой ниффинстон».

²³Æфсæддонтæ Йёсой ку байтигътонцæ, уæд Ин райстонцæ Æ хъæппæлтæ æма сæ цуппар хайи ракодтонцæ, алли æфсæддонæн дæр хай. Райстонцæ Ин Æ хæдонæ дæр, е ба худ нæ адтæй, фал адтæй сæрæй бунмæ уфт. ²⁴Уæд сæ кæрæдземæн загътонцæ: «Скъунгæ 'й ма ракæнæн, фалæ хæлттæ исгæлдзæн, цума кæмæ æрхаудзæнæй». Уомæн æма гъæуама исæнхæст адтайдæ, Сугъдæг Финст ци зæгъуй, е: «Байурстонцæ Мин Мæ хъæппæлтæ се 'хсæн æма Мин Мæ хæдонæбæл хæлттæ исгæлстонцæ». Уотæ бакодтонцæ æфсæддонтæ.

²⁵Йёсой дзиуари рази лæудтæнцæ Æ Мадæ, Æ Мади хуæрæ, уæдта Клеопи уосæ Мариа æма, Магдали сахарæй ка адтæй, еци Мариа. ²⁶Йёсо фæууидта Æ Мади, Уой рази ба, ке уарзта, еци ахургæнуйнаги, æма загъта Æ Мадæн: «Мæ Мадæ, мæнæ Дæ фурт». ²⁷Уæдта загъта ахургæнуйнагæн: «Мæнæ дæ Мадæ». Æма уæдæй фæстæмæ еци ахургæнуйнаг Уой райста æхемæ.

Йёсой мæлæт

²⁸Йёсо зудта, алцидæр ке исæнхæст æй, уой; æма цæмæй Сугъдæг Финст исæнхæст уа, уой туххæй дзоруй: «Æдонуг дæн». ²⁹Уоми адтæй тауæг сæнæй идзаг гъосин. Æфсæддонтæ губкæ тауæг сæни ниттулдтонцæ, иссопбæл æй бакодтонцæ æма 'й Йёсойæн Æ билтæмæ бадардтонцæ. ³⁰Куддæр Йёсо тауæг сæнæй исахуста, уотæ загъта: «Исæнхæст æй!» Æма Æ сæр æркьолагæнгæй, Æ уод равардта Æ Фидæмæ.



Иссоп


Моисеи Закъонмæ гæсгæ си пайда кодтонцæ искæдзос кæнуни æггдæутти.



Арицæ

³¹ Адтæй майрæнбон, æма иудейти нæ фæндадтæй, цæмæй са-
 бати мæрдтæ дзиуарæбæл байзайонцæ, уомæн æма сабати адтæй
 устур кадгин бæрæгбон. Уой туххæй Пилатæй курдтонцæ, цæмæй
 мæрдтæн сæ зæнгитæ басæттун кæна^a æма сæ дзиуæрттæй æресун
 кæна. ³² Уæд æрцудæнцæ æфсæддонтæ, æма Йесой хæццæ итигъд
 ка адтæй, уонæй фиццаг еуемæн, уæдта иннемæн басастонцæ сæ
 зæнгитæ. ³³ Йесомæ ку бацудæнцæ, уæд Æй мардæй фæууид-
 тонцæ æма Ин Æ зæнгитæ нæбал басастонцæ. ³⁴ Фал Ин æфсæд-
 донтæй еу арцæй барæхуста Æ фарс æма си уайтагъд ракалдæй тог
 æма дон. ³⁵ Æма уони ка фæууидта, е æвдесæн лæууй, æма æцæг
 æй æ дзурд. Е зонуй, æцæг ке дзоруй, уой; æцæг ба уомæн дзоруй,
 цæмæй сумах дæр баууæндайтæ. ³⁶ Уомæн æма аци гъуддæг æрцу-
 дæй, цæмæй исæнхæст уа, Сугъдæг Финст ци зæгъуй, е: «Еу стæг
 дæр Си нæ басæтдзæнæй». ³⁷ Æндæр рауæн ба Сугъдæг Финст зæ-
 гъуй: «Кæсдзæнæнцæ, Ке барæхустонцæ, Уомæ».


Йесой байвардтонцæ



*Миррæ бæласæ
 Смирнæ (миррæ) – еци
 бæласи хъазар
 дзæбæхæсмаггæнæн
 къеуæ*

æрхаста сæдæ гиранкай бæрцæ дзæбæхæсмаг-
 гæнæн – смирнæ алойи хæццæ^b. ⁴⁰ Райстонцæ

³⁸ Уой фæсте Аримафейи сахарæй еу
 лæг, æ ном Иосиф, курдта Пилатæй, цæ-
 мæй ин ратта Йесой мард райсуни барæ.
 (Иосиф адтæй Йесой
 ахургæнуйнаг, фал
 æй, иудейтæй тæрс-
 гæй, не 'ргом кодта.)
 Пилат барæ равардта.
 Иосиф рандæ 'й æма
 райста Йесой мард.
³⁹ Æрцудæй ма Нико-
 дим дæр, раздæр
 Йесомæ æхсæвигон
 ка æрбацудæй, е, æма
 мæрдтæн сæ зæнгитæ
 басæттун кæна æма сæ
 дзиуæрттæй æресун
 кæна. Уæд æрцудæнцæ
 æфсæддонтæ, æма
 Йесой хæццæ итигъд
 ка адтæй, уонæй
 фиццаг еуемæн, уæдта
 иннемæн басастонцæ
 сæ зæнгитæ. Йесомæ
 ку бацудæнцæ, уæд
 Æй мардæй фæууид-
 тонцæ æма Ин Æ зæн-
 гитæ нæбал басастон-
 цæ. Фал Ин æфсæд-
 донтæй еу арцæй барæ-
 хуста Æ фарс æма си
 уайтагъд ракалдæй тог
 æма дон. Æма уони ка
 фæууидта, е æвдесæн
 лæууй, æма æцæг æй
 æ дзурд. Е зонуй,
 æцæг ке дзоруй, уой;
 æцæг ба уомæн дзоруй,
 цæмæй сумах дæр ба-
 ууæндайтæ. Уомæн æ-
 ма аци гъуддæг æрцу-
 дæй, цæмæй исæнхæст
 уа, Сугъдæг Финст ци
 зæгъуй, е: «Еу стæг
 дæр Си нæ басæтдзæнæй».
 Æндæр рауæн ба Сугъ-
 дæг Финст зæгъуй: «Кæ-
 сдзæнæнцæ, Ке барæху-
 стонцæ, Уомæ».



*Алой
 Æ сифти донæй ин
 кодтонцæ хъазар
 дзæбæхæсмаггæнæн*

^a 19:31 Дзиуарæбæл итигъд ка адтæй, етæ тагъддæр цæмæй рамæ-
 лонцæ, уой туххæй син басæттионцæ сæ зæнгитæ.

^b 19:39 100 гиранкай – 30 килограмми бæрцæ.

Йесой мард, ама 'й иудейаг æгъдаумае гæсгæ батухтонцæ дзæбæх-æсмаггæнæнæй гъудгонд мæрддзæгти. ⁴¹Йесо кæми итигъд æрцудæй, уоми адтæй рæзбун, рæзбун ба – ивæрд кæми некема адтæй, уæхæн нæуæг уобай. ⁴²Иудейаг сабат ке æрбахъерттæй, уобай ба хæстæг ке адтæй, уомæ гæсгæ си байвардтонцæ Йесой^а.

Ревæд уобай

20 ¹Къуæрей фиццаг бон^б магдалæйаг Мариа сæударæй æрцудæй уобаймае ама дин уинуй: бацæуæнæй дор еуварсгонд. ²Æма ледзгæ рандæ 'й Симон Петрмæ, уæдта Йесо ке уарзта, еци ахургæнуйнагмæ, ама син загъта: «Хецауи райстонцæ уобаййæй, ама 'Й кæми байвардтонцæ, уой нæ зонæн».

³Петр ама иннæ ахургæнуйнаг уайтагъд рацудæнцæ ама рараст æнцæ уобаймае. ⁴Лигъдæнцæ дуумæй дæр, фалæ иннæ ахургæнуйнаг Петрай тагъддæр уадæй ама уобаймае раздæр бахъерттæй. ⁵Æргубур кодта ама си фæууидта мæрддзæгтæ, фалæ уобаймае нæ бацудæй. ⁶Æ фæдбæл æрбахъерттæй Симон Петр дæр, бацудæй уобаймае ама уинуй мæрддзæгтæ, ⁷уæдта Йесой сæрбæл ци æфсæрæбæттæн баст адтæй, уой дæр. Е иннæ мæрддзæгти хæццæ нæ адтæй, фал хецæнæй тухтæй лæудтæй æ бунати. ⁸Уæд иннæ ахургæнуйнаг дæр – раздæр ка æрбахъерттæй, е – бацудæй уобаймае, ама ку фæууидта, уæд баууæндтæй. ⁹Сугъдæг Финстæй ба етæ нур дæр нæма зудтонцæ, Йесо мæрдтæй ке гъæуама райгас уа, уой.

Йесо æма Мариа

¹⁰Ахургæнуйнагтæ раздахтæнцæ сæхемæ, ¹¹Мариа ба лæудтæй уобайи рази ама кудтæй. Кæугæй æргубур кодта ама бакастæй уобаймае. ¹²Æма уинуй: Йесой мард кæми ивæрд адтæй, уоми дууæ Изæди уорс-уорсид хъæппæлти бадунцæ, еу Æ нивæрзæнæрдигæй, иннæ ба Æ дæлфæдтæрдигæй. ¹³Етæ ин зæгъунцæ: «Хуарз уосæ, цæбæл кæуис?» Мариа син загъта: «Мæ Хецауи мин райстонцæ, ама 'Й кæми байвардтонцæ, уой нæ зонун». ¹⁴Уотæ ку загъта, уæд фæстæмæ ракастæй ама Йесой лæугæй фæууидта, фал Æй нæ базудта.

¹⁵Йесо имæ дзоруй: «Хуарз уосæ, цæбæл кæуис? Ке агорис?» Мариа уотæ æнгъæл адтæй, кæд рæзбунмæ зелаг æй, зæгъгæ, ама Ин загъта: «Хуарз лæг, кæд Æй ду рахастай, уæд мин зæгъгæ, кæми

^а 19:42 Сабати мард ивæрун ке не 'мбалдæй, уомæ гæсгæ Йесой байвардтонцæ хæстæгдæр уобайи.

^б 20:1 *Къуæрей фиццаг бон* – сабати фæсте ци бон цæуй, е.

Æй байвардтай, уой, æз ба 'Й райсон». ¹⁶ Йесо ин зæгъуй: «Мариа!» Мариа Имæ бакастæй æма Имæ дзоруй дзиуиттагау: «Раввун!» (гъома, Ахургæнæг). ¹⁷ Йесо имæ дзоруй: «Ма Мæбæл бамбæлæ, уомæн æма Мæ Фидæмæ нæма исцудтæн; фалæ цо Ме 'нсувæртæмæ æма син зæгъæ, Æз ке цаун Мæ Фидæмæ æма уæ Фидæмæ, Мæ Хуцаумæ æма уæ Хуцаумæ».

¹⁸ Магдалæйаг Мариа рацудæй æма ахургæнуйнæгтæн фегъосун кодта, Хецауи ке фæууидта æма ин Е ци загъта, уой.

Йесо æрбацудæй Æ ахургæнуйнæгтæмæ

¹⁹ Тæккæ еци бон, изæрæй, къуæрейæн æ фиццаг бон, ахургæнуйнæгтæ адтæнцæ еумæ. Сæ дуæрттæ æхгæд адтæнцæ, уомæн æма ахургæнуйнæгтæ иудейтæй тарстæнцæ. Уæд æрбацудæй Йесо, сæ астæу æрлæудтæй æма син зæгъуй: «Фæрнæйдзаг уотæ!» ²⁰ Еци загъди фæсте сæмæ бавдиста Æ къохтæ æма Æ фарс. Ахургæнуйнæгтæ Хецауи ку фæууидтонцæ, уæд исцийнæ кодтонцæ.

²¹ Йесо син дуккаг хатт загъта: «Фæрнæйдзаг уотæ! Мæн Мæ Фидæ куд рарвиста, уотæ уæ Æз дæр æрветун». ²² Еци загъди фæсте сæбæл бафу кодта æма сæмæ дзоруй: «Райсетæ Сугъдæг Уод. ²³ Кæмæн ниххатир кæнайтæ æ тæрегъæдтæ, уомæн хатиргонд уодзæнæнцæ; кæбæл сæ ниууадзайтæ, уобæл байзайдзæнæнцæ».

Йесо æма Фома

²⁴ Нур дууадæсемæй еу, Фома, фæсномугæй Фаззон ке худтонцæ, е, Йесо ку æрбацудæй, уæд сæ хæццæ нæ адтæй. ²⁵ Иннæ ахургæнуйнæгтæ ин загътонцæ: «Мах фæууидтан Хецауи». Фома син загъта: «Æ къохтæбæл Ин зæгæлтæй гъæдгинтæ ку нæ фæууинон, æма ме 'нгулдзæ еци гъæдгинти ку нæ бацавон, Æ фарси ба – мæ къох, уæд нæ баууæндзæнæн».

²⁶ Аст боней фæсте бабæй Йесой ахургæнуйнæгтæ адтæнцæ хæдзари, Фома дæр сæ хæццæ. Дуæрттæ æхгæд адтæнцæ, уотемæй Йесо бацудæй, слæудтæй сæ астæу æма загъта: «Фæрнæйдзаг уотæ!» ²⁷ Уæдта дзоруй Фомамæ: «Радарай де 'нгулдзæ – мæнæ дин Мæ къохтæ. Радарай дæ къох æма 'й Мæ фарси бацавæ, æма æнæууæндæг ма уо, фалæ уо æууæндæг». ²⁸ Фома Ин дзуапп равардта: «Мæ Хецау æма Мæ Хуцау!» ²⁹ Йесо ин зæгъуй: «Ду баууæндтæ, уомæн æма Мæ фæууидтай; тæходуйаг æнцæ, Мæн ка нæ фæууидта, уотемæй ка баууæндтæй, етæ».

Цæй туххæй финст æрцудæй аци киунугæ

³⁰ Йесо ма берæ дессæгтæ исаразта Æ ахургæнуйнæгти рази, етæ аци киунуги финст нæ 'нцæ. ³¹ Атæ ба финст æрцудæнцæ, цæмæй Йесо Хуцауи Фурт Киристе ке æй, уобæл баууæндайтæ, æма ку æууæндайтæ, уæд уин Киристей фæрци цард уодзæнæй.

Йесо Æхе равдиста æртриккаг хатт

21 ¹ Уой фæсте бабæй Йесо Æ ахургæнуйнæгтæмæ Æхе равдиста Тивериади денгизи билæбæл. Цæветтонгæ зингæ ба фæккодта уотæ.

² Еумæ адтæнцæ Симон Петр, Фома (фæсномугæй Фаззон), Нафанаил галилейаг Канæй, Зеведейи фурттæ æма ма еу-дууæ ахургæнуйнаги. ³ Симон Петр сæмæ дзоруй: «Цæун кæсалгæ ахæс-сунмæ». Зæгъунцæ ин: «Мах дæр дæ хæццæ цæуæн». Рацудæнцæ, сбадтæнцæ бæлæгъи, фалæ æппундæр неци ниййахæстонцæ еци æхсæвæ.

⁴ Бонивайæнти Йесо лæудтæй дони билæбæл, фал Æй Æ ахургæнуйнæгтæ нæ базудтонцæ. ⁵ Йесо сæмæ дзоруй: «Æнсувæртæ, ести ниййахæстайтæ?» Етæ дзуапп равардтонцæ: «Неци». ⁶ Е син загъта: «Багæлдзетæ хизæ бæлæгъæн æ рахес фæрсти, æма ниййахæсдзинайтæ». Етæ багæлстонцæ æма 'й исласун нæ фæразтонцæ, уойбæрцæ кæсæлгитæ си адтæй.

⁷ Уæд Йесо ке уарзта, еци ахургæнуйнаг дзоруй Петрæн: «Айæ Хецау æй». Симон Петр, «Айæ Хецау æй», зæгъгæ, куддæр райгъуста, уотæ æ пæлæз æ астаумæ ронæй æрбалваста (æ уæле æндæр неци адтæй), æма билæмæ тагъддæр банакаæ кæнуни туххæй æхе денгизмæ ниггæлста. ⁸ Иннæ ахургæнуйнæгтæ ба, кæсæлгитæй идзаг хизæ ласгæй, æрбанакæ кодтонцæ бæлæгъи; билæмæ сæ берæ нæбал гъудæй – æдеугурæй дууæ сæдæ цæнгæрини^а.

⁹ Билæмæ ку рахизтæнцæ, уæд уинунцæ цæхæр, цæхæрбæл кæсалгæ, цæхæрæн æ рази ба дзол. ¹⁰ Йесо сæмæ дзоруй: «Рахæс-сетæ, ци кæсæлгитæ ниййахæстайтæ, уонæй». ¹¹ Симон Петр бацудæй бæлæгъмæ æма устур кæсæлгитæй æмидзаг хизæ билæмæ раласта. Нимæдзæй си адтæй сæдæ фæндзай æртæ кæсалги, фалæ уойбæрцæ кæсæлгити уæзæй дæр хизæ нæ раскъудæй. ¹² Йесо сæмæ дзоруй: «Рацотæ, бахуæретæ». Нур Æй ахургæнуйнæгтæй ба неке æндиудта бафæрсун, «Ка дæ?», зæгъгæ, – балæдæрдтæнцæ,

^а 21:8 200 цæнгæрини – 90 метри бæрцæ.

Е Хецау ке æй, уой. ¹³ Йесо бацудæй, райста дзол æма син æй равардта, равардта син кæсалгæ дæр.

¹⁴ Йесо Æ райгаси фæсте нур æртиккаг хатт равдиста Æхе Æ ахургæнуйнагтæмæ.

Йесо æма Петр

¹⁵ Ку бахуардтонцæ, уæд Йесо дзоруй Симон Петрмæ: «Иони фурт Симон, атæ Мæ цæй бæрцæ уарзунцæ, уомæй фулдæр Мæ уарзис?» Петр Ин загъта: «Гъо, Хецау! Ду зонис, ке Дæ уарзун, уой». Йесо имæ дзоруй: «Хезæ Мин Мæ уæриккитæ». ¹⁶ Дуккаг хатт æй фæрсуй: «Иони фурт Симон, уарзис Мæ?» Петр Ин зæгъуй: «Гъо, Хецау! Ду зонис, ке Дæ уарзун, уой». Йесо имæ дзоруй: «Фиййау уо Мæ фустæн». ¹⁷ Æртиккаг хатт æй фæрсуй: «Иони фурт Симон, уарзис Мæ?» Петр фенкъард æй, æртиккаг хатт æй ке бафарста «Уарзис Мæ?», уой туххæй, æма Ин зæгъуй: «Хецау, ду алцидæр зонис. Ду зонис, ке Дæ уарзун, уой». Йесо имæ дзоруй: «Хезæ Мин Мæ фустæ.


¹⁸ Æцæг, æцæг зæгъун дæуæн: ду ма æригон ку адтæ, уæд дæ ронæ дæ астæубæл дæхуæдæг æрбабæдтисæ, æма дæ кумæ фæндадтæй, уордæмæ рандæ уисæ; фал ку базæронд уай, уæдта райтиндздзæнæ дæ къохтæ, æрбабæдтзæнæй дæ æндæр еске æма дæ ракаендзæнæй, кумæ дæ нæ фæндауа, уордæмæ». ¹⁹ Еци дзурдæй Йесо рагагъоммæ загъта, Петр циуавæр мæлæтæй искадгин кæндзæнæй Хуцауи, уой. Уой фæсте дзоруй Петрмæ: «Мæ фæдбæл цо».

Йесой уарзон ахургæнуйнаг


²⁰ Петр фæстæмæ ракастæй æма сæ фæсте цæугæ фæууидта, Йесо ке уарзта, еци ахургæнуйнаги. (Еци ахургæнуйнаг æхсæвæри усми æхе бахæстæг кодта Йесомæ æма 'Й бафарста: «Хецау, ка Дæ рауæйæ кæндзæнæй?») ²¹ Петр уой ку фæууидта, уæд дзоруй Йесомæ: «Хецау, е ба ци фæууодзæнæй?» ²² Йесо ин загъта: «Кæд Мæн уотæ фæндуй, æма айæ, Æз цалинмæ æрцæуон, уæдмæ цæра, уæд ду ба ци кæнис? Ду цо Мæ фæдбæл». ²³ Æма еци дзурд уотæ райгъустæй æнсувæртабæл, еци ахургæнуйнаг нæ рамæлдзæнæй, зæгъгæ. Фал Йесо нæ загъта «Нæ рамæлдзæй», фалæ «Кæд Мæн уотæ фæндуй, æма айæ, Æз цалинмæ æрцæуон, уæдмæ цæра, уæд ду ба ци кæнис?»

²⁴ Еци ахургæнуйнаг æвдесæн лæууй ани туххæй. Е сæ ниффинста, æма мах зонæн, æ дзурд æцæг ке æй, уой.


²⁵ Берæ æндæр гъуддæгтæ дæр ма исаразта Йесо. Уони туххæй лæмбунаг финсæ, зæгъгæ, уæд уойбæрцæ киунугутæ, уотæ æнгъæл дæн, æма æгас дуйней дæр нæ бацæудзæнæнцæ.



цагат



Иерусалим Йесо Киристей дзамани



Вифлеема над

Енноми далфаза